

27 ಕವಿತಾ

ಸ್ವೀವನ್ ಕ್ವಾಡ್ರಸ್ ಪೆರ್ಮುಡೆ

ಪರಗಟ್ಟಾರ್



ಮೊಂಡ್ ಸೊಭಾಣ್

ಮೊಗಾನ್, ಅಭಿಮಾನ

ಈ
ಲಕ್ಷ್ಯ ಕಾಣ್ತಾನೆ

ಅಭಿಮಾನ
ಪ್ರೀತಿಯ ಕಾಣ್ತಾನೆ

27 ಕವಿತಾ

ಸ್ವೀವನ್ ಕ್ವಾಡ್ರಸ್ ಪೆರ್ಮದೆ

ಪರಗಟ್ಟಾರ್:



ಮಾಂಡ್ ಸೊಭಾಣ್^{ಮೊ}

27 Kovita

A Collection of 27 Konkani poems by Stephen Quadros Permude, Gladiolus, DownTown, Paddai Padavu, Kinnikambia - 574 151, Mangalore.

Published By:

Mandd Sobhann ^(R)
Kalaangann, Makale,
Shakthinagar,
Mangalore- 575 016

© Mandd Sobhann ^(R)

Year: 2012

Pages: 4 + 56

D.T.P. & Setting: Vitori Karkal

Cover Design: Stephen Quadros Permude

Paper Used: 80gsm Maplitho

Printed At:

Prasad Printers,
Milk Dairy Road,
Kulshekar,
Mangalore- 576 005

Price: 60/-



ಮಯ್ಯಾಶಿ ಕಾಳ್ಜಾನ್, ಉತ್ರಾಂ ವರ್ತ್ಯಾ ಮೊಗಾನ್,
ಹರೈಕಾ ಬರ್ಯಾ ಕಾಮಾಕ್ ತೆಂಕೊ ಜಾಂವ್ಚ್ಯಾ
ಮೊಗಾಳ್ ರೊಯ್ ಕ್ಯಾಸ್ತೆಲಿನೊ ತುಮ್ಮಾಂ
ಮಾನಾನ್ ಹೊ ಕಾವ್ಯಾಂಝೆಲೊ...

ಪ್ರಸ್ತಾವನೆ:

ಗರ್ಜ್ ಬದಲ್ತಾನಾ ಸಂಸ್ಕೃತಿ ಬದಲ್ತಾ

ಪಾಟ್ಲ್ಯಾ ಧಾ ವರ್ಸಾಂನಿ, ಮ್ಹಳ್ಯಾರ್ 2002 ವರ್ಸಾ ಥಾವ್ನ್ 2011 ವರ್ಸಾ ಪರ್ಯಾಂತ್, ಕಾನಡಿ ಲಿಪಿಂತ್, ಚಡುಣೆಂ ಶೆಂಭರ್ ಕೊಂಕಣಿ ಕವಿತಾಂಚೆ ಸಂಗ್ರಹ್ ಪರ್ಗಟ್ ಜಾಲ್ಯಾತ್. ಮ್ಹಳ್ಯಾರ್ ವರ್ಸಾಕ್ ಸರಾಸರ್ ಧಾ ಪುಸ್ತಕಾಂ. ಹಿ ಬರಿಚ್ ವಾಡಾವಳ್. ಕರ್ನಾಟಕಾಂತ್ಲಿ ಕೊಂಕಣಿ ಕವಿತಾ ಪಾಲೆಂವ್ಕ್, ಹ್ಯಾ ಶತಮಾನಾಚ್ಯಾ ಸುರ್ವಿಲ್ಯಾ ವರ್ಸಾಂನಿ ಜೊ ವಾವ್ರ್ ಚಲೊನ್ ಆಯ್ಲಾ ಆನಿ ತ್ಯಾ ವಾವ್ರಾಂನಿಮ್ಲಿಂ ಗರ್ಜೆಚೊ, ಜೊಕ್ಲೊ ಭೊಂವಾರ್ ನಿರ್ಮಾಣ್ ಜಾಲಾ, ತಾಚೊ ಸದುಪಯೋಗ್ ಕರುನ್ ನವ್ಯಾನ್ ಸಾಹಿತ್ಯ ರಚುಂಕ್ ಧರಲ್ಲ್ಯಾಂನಿ ಕವಿತೆದಿಶಿಂ ವೊಂದಾಲ್ಲ್ಯಾಂತ್ ನವಲ್ ನಾ.

ಪುಣ್ ಹೆಂ ಆವ್ರ್ ಕಿತ್ಲೆಂ ಬರೆಂ ಹಾಡ್ನ್ ಆಯ್ಲಾಂ ಆನಿ ಕಿತ್ಲೆಂ ಮ್ಹಳೆಂ ಸೊಡ್ನ್ ಗೆಲಾಂ ಮ್ಹಣೊನ್ ಬಾರಿಕ್ಸಾಣೆನ್ ನದರ್ ಚರಯ್ಲಿ ಜಾಲ್ಯಾರ್ ಮ್ಹಳೆಂಚ್ ಚಡ್ ದಿಸತ್. ಪುಣ್ ಜೆಂ ಬರೆಂ ಮೆಳೊನ್ ಆಸಾ, ತೆ ದಾಧೊಸ್ಕಾಯೆ ಮುಕಾರ್ ಹೆಂ ಮ್ಹಳೆಂ ಆಟಾಪುನ್ ವ್ಹರ್ಯೆತ್.

ಸ್ವೀವನ್ ಕ್ವಾಡ್ರಸಾಚೆಂ ಹೆಂ ಪುಡ್ಲದ್ ಕವಿತಾ ಪುಸ್ತಕ್. ಹ್ಯಾ ಆದಿಂ ದೋನ್ ಕವಿತಾ ತರ್ಜುಣ್ ತಾಣೆ ಪರ್ಗಟ್ ಕೆಲ್ಯಾತ್. ಮುಳಾನ್ ತೊ ಎಕ್ಲೊ ಶಿಕ್ಷಕ್. ಶಿಕ್ಷಕಾನ್ ಶಿಕೊಂವ್ಚ್ಯಾ ಪಯ್ಲೆಂ ಸ್ವತಾ ಶಿಕಪ್ ಜೊಡುಂಕ್ ಜಾಯ್. ಹೆಂ ಶಿಕಪ್ ಅರ್ಥ್ಯಾರ್ ರಾವ್ಲೆಂ ಮ್ಹಣೊನ್ ನಾ. ನಿರಂತರಿ ಜಾವ್ನ್ಚ್ ಆಸ್ತಾ. ಹಾಕಾ ಸಾಕ್ಸ್ ಮ್ಹಳೆಬರಿ ಹೊ ಸತ್ತಾವೀಸ್ ಕವಿತಾಂಚೊ ಸಂಗ್ರಹ್ ತುಮ್ಚ್ಯಾ ಹಾತಾಂತ್ ಆಸಾ. ಹ್ಯಾ ಸತ್ತಾವೀಸ್ ಕವಿತಾಂನಿ, ಕಾಂಯ್ ಎಕ್ಟಾಂ ವಯ್ರ್ ಸತ್ತಾವೀಸ್ ಪುಸ್ತಕಾಂ ಸ್ವೀವನಾನ್ ಚಾಳುನ್ ತಾಂತ್ಲೊ ಸುವಾದ್ ಪಚವ್ನ್ ಹ್ಯೊ ಕವಿತಾ ನೆಟಯ್ಲ್ಯಾತ್ ಮ್ಹಳ್ಯಾಚೆ ಖಾತ್ರಿ ಜಾತಾ.

ಆದಿಸಾಗೊರಾಚೆರ್ ಭೊಂವುನ್ ಆಸ್ಲಲೆಂ ವೆಳಾಕಾಳಾ ಪುರ್ವಿಲೆಂ ವಾರೆಂ, ಚಿತ್ಕಾಬೊಣಾಂತ್ ಧರ್ಮ್ ದಿಲ್ಲೊ ಶಾಖ್‌ಸೊಮಿ, ಬನ್ನಿಲಾಲಾಚೆಂ ಝುಜಾಂಗಣ್ (ಕವಿತಾ: ತುಂ); ನಿಯತಿಕಾರಾಚೆಂ ಮಾಟೆಂ (ಕವಿತಾ: ತುಕಾ ಕಳೆಂಚ್ ನಾ); ಬಲಿಯೇಂದ್ರಾನ್ ಭೆಟೊಂಕ್

ಯೆಂವೊಂ ತಿರುವೋಣಮ್, ಸಾಮುದಿರಿಚ್ಚಾ ಫವ್ವೆಂನಿ ಆನಿ ಮರಕ್ಕಾರಾಂಚ್ಯಾ ಸೊಜೆರಾಂನಿ ಸೊರ್ಪಾ ಹೊಡೆಂ ಖೆಳೊವ್ನ್ ಝುಜ್ಚಿ ರಾತ್ (ಕವಿತಾ: ಫಾಲ್ಕಾಂ ತಿರುವೋಣಮ್), ಫಾಯ್ ಸುಕನಾತಲ್ಲೊ ಅಶ್ವತ್ಥಾಮ (ಕವಿತಾ: ಹಾಂವ್ ಅಶ್ವತ್ಥಾಮ) - ಹಿಂ ಆನಿ ಜಾಯ್ತಿಂ ಹೆರ್ ರೂಪಕಾಂ - ಜಾಂವ್ಕ್ ಪುರೊ ಭಾರತಾಚ್ಯಾ ಪುರಾಣಾಂತ್ಲಿಂ, ವೆವೆಗ್ಳ್ಯಾ ಸಮುದಾಯಾಂಚ್ಯಾ ಸಂಪ್ರದಾಯಾಂತ್ಲಿಂ - ಸ್ವೀವನಾನ್ ಹ್ಯಾ ಕವಿತಾಂನಿ ವಾಪರ್ಲ್ಯಾಂತ್ ಆನಿ ಆಪ್ಲಿ ಕವಿತಾ ಬಳ್ವಂತ್ ಕರ್ತಾನಾ, ತ್ಯಾ ರೂಪಕಾಂಕ್ ನವೊ ಜೀವ್ ದಿಲಾ. ಅಶೆಂ ಕರುನ್ ಆಮ್ಚ್ಯಾ ಕವಿತಾ ವಾಚ್ಪಾಂಕ್ ನವ್ಯಾ, ಪುಣ್ ಪರ್ನಾ ಸಂಸಾರಾಂಚಿ ವೊಳಕ್ ಕರ್ಚೆಂ ಬರೆಂ ಮನ್ ತಾಣೆಂ ದಾಕಯ್ಲಾಂ. ಎಕಾ ಶಿಕ್ಷಕಾಚೆಂ ಕಾಮ್ ಕೆಲಾಂ.

ಸ್ವೀವನ್ ಮುಳಾನ್ ಎಕ್ಲೊ ಶಿಕ್ಷಕ್ ಮ್ಹಣೊನ್ ಹಾಂವೆಂ ಸಾಂಗ್ಲೆಂ. ಶಿಕ್ಷಕ್ ಉತ್ರಾಂ ಖಾತೀರ್ ಉಸ್ಮಡನಾ. ತಾಚ್ಯೊ ಕವಿತಾ ಸುರ್ವಿಲ್ಯಾ ಏಕ್-ದೋನ್ ವಾಚ್ಪಾಂನಿ ಸಮ್ಜೊಂಕ್ ಕಷ್ಟ್ ಜಾತಿತ್ ತರೀ, ಸ್ವೀವನಾನ್ ಉತ್ರಾಂ ಘೊಳಯಿಲ್ಲಿ ರೀತ್ ಪಳೆತಾನಾ ವಿಜ್ಞಿತ್ ಜಾತಾ. ತಾಚೆಂ ಆದ್ಲಿಂ ದೋನ್ ತರ್ಜಣೆಚೆಂ ಪುಸ್ತಕಾಂ ವಾಚ್ಲ್ಲ್ಯಾ ಮ್ಹಾಕಾ ಅಸಲಿ ವಿಜ್ಞಿತ್ಕಾಯ್ ಜಾಲ್ಲಿ ಆನಿ ತಸಲೊ ಜಾದೂ ಸ್ವೀವನಾನ್ ಹಾಂಗಾಸರ್ಯಿ ಸಾಂಬಾಳ್ತಾ. ಉತ್ರಾಂಚೊ ಭಂಗಸ್ತಳ್ ಕರಿನಾಸ್ತಾನಾ, ಗರ್ಜೆಕ್ ಲಾಗೊನ್ ಕೆಲ್ಲೆಂ ಅಸಲೆಂ ಪ್ರೇತನ್ ವಾಚ್ಪಾಕ್ ದಾಧೊಸ್ ಕರ್ತಾ.

ಮಿಶೆಚಿ ಗಜಾಲ್ ಮ್ಹಳ್ಯಾರ್ ಸತ್ತಾವೀಸ್ ಕವಿತಾಂನಿ ಆಸ್ಲೆಂ ಕೊಂಕಣಿ ಉತ್ರಾಂಚೆಂ ಖಜಾನ್. ಆಯ್ಚ್ಯಾ ದಿಸಾ ಆಮ್ಚೆ ಬರೊವ್ಪಿ ಉತ್ರಾಂ ಖಾತೀರ್ ಖರೆತಾತ್ ಜಾಲ್ಯಾರ್, ತಾಂಚೆ ಖಾತಿರ್ಚ್ ಮ್ಹಣೊನ್ ಅಪ್ಪೂಪಾಚಿ ಉತ್ರಾಂವಳ್ ಸ್ವೀವನಾನ್ 'ಆಪ್ಲೆ ಪರ್ಮೆ ಸೂಟ್ಕೇಜಿಂತ್' ರಾಕೊನ್ ದವರ್ಲ್ಲಿ, ತಿ ಆತಾಂ ಎಕೆ ಕವಿತೆ ಮಾರಿಫಾತ್ ಉಗ್ತಾಡಾಕ್ ಪಡ್ಲ್ಯಾ. ಹಿಂ ಭಾಂಗ್ರಾಳಿಂ ಉತ್ರಾಂ ದಿತಾಂ ದಿತಾನಾ ಮಂಗ್ಳುರಿ ಕ್ರಿಸ್ತಾಂವ್ ಕೊಂಕಣಿ ಸಮಾಜಾಚೆಂ ಅಪ್ಪೂಪಾಚೆಂ ಪಿಂತುರ್ ಜೆಂ ಸೂಟ್ಕೇಜಿಂತ್ ಫಿಫಾರ್ ಜಾವ್ನ್ ಉರ್ಲೆಂ ತೆಂ ತೊ ಭಾಯ್ರ್ ಕಾಡ್ತಾ. ಪಾಟ್ಲ್ಯಾ ಕಾಳಾಚೆ ಸಂಸ್ಕೃತಿ ಆಯ್ಚ್ಯಾ ಕಾಳಾಚೆ ಗರ್ಜೆ ಮುಕಾರ್ ಬದಲ್ತಾ ಮ್ಹಳ್ಯಾಕ್ - ಭುರ್ಗ್ಯಾಂಚ್ಯಾ ಪ್ರೊಜೆಕ್ಟ್ ವರ್ಕಾಂನಿ ಖೆಳ್ಚೊ ಆಬಾಚೊ ಸಾಣ್ಸಾಣಿಚೊ ಕಾಟ್ ಆನಿ ವ್ಹಡ್ಲಿಮಾಂಯ್ಚ್ಯಾ ಕಾಪ್ಡಾಚ್ಯಾ ಜರಿಚೆಂ ಪೋಂತ್ - ಗೊವಾಯ್ ದಿತಾತ್. ಆನಿ ಹಿಚ್ ಗೊವಾಯ್ 'ಮ್ಹಜ್ಯಾ ಬಾಬಾಚೆ ವೀಸ್ ರುಪಯ್ ಆನಿ ಪರ್ಮೆಂ ಬಂಜಾಣ್' ಕವಿತೆಂತ್ ಪರ್ತ್ಯಾನ್ ಏಕ್ ಪಾವ್ಲಿಂ ವಯ್ರ್ ಯೇವ್ನ್, ಸಂಸ್ಕೃತೆ ವಯ್ಲ್ಯಾ ಅಸ್ಪಷ್ಟ್ ಮ್ಹಣೊನ್ ಚಿಂತ್ಲ್ಯಾ ಸವಾಲಾಂಕ್ ಸೈತ್ ಸಲೀಸಾಯೆನ್ ಜಾಪಿ ದಿತಾತ್. ಸ್ವೀವನಾನ್ ಹಿಚ್ ಗಜಾಲ್ - 'ಆಮ್ಗರ್ಚೆಂ ಪಾಳ್ಣೆಂ' ಕವಿತೆಂತ್ಯಾ ಜೋರ್ದಾರ್ ರಿತಿನ್ ಸಾಂಗ್ಲಾ.

ಸ್ವೀವನಾಚ್ಯಾ ಕವಿತಾಂನಿ ಚರಿತ್ರೆಂತ್ ಸರೊನ್ ಗೆಲ್ಲೆ ಜಾಯ್ತಿ (ನಾ)ಫಾಮಾದ್ ವ್ಯಕ್ತಿ ಅತ್ಮೆ ಜೊಡ್ತಾತ್. ರೂಸ್ಸೊ, ವೋಲ್ಟೆರ್, ಮೊಂತೆಸ್ಕು, ಸಾರ್ತ್ರ, ಎರಾಸ್ಮಸ್, ಡೆಕಾರ್ಟ್, ಹೆಗೆಲ್, ಮಾರ್ಕ್ಸ್, ಮಾವೋ, ಮುಸ್ಸೊಲಿನಿ, ಹಿಟ್ಲರ್, ಫ್ರಾಂಕೋ, ಇದಿ ಅಮೀನ್ ಮಾತ್ರ

ನ್ವಯ್, ಗಾಂಧಿ ತಲೆಂ ಜೆಜು ನಜರೆನ್ ಸೈತ್ ವೆವೆಗ್ಳ್ಯಾ ಕವಿತಾಂಚ್ಯಾ ಸಂದರ್ಭಾಂಚೆರ್ ದೊಳ್ಯಾಂ ಸಾಮ್ಬಾರ್ ಉಬೆ ಜಾತಾತ್ ಆನಿ ಕವಿತೆಚೊ ವಿಷಯ್ ಸಮ್ಜೆಂವ್ಚೆ ಖಾತೀರ್ ಉಲೊಂವ್ಕ್ ಲಾಗ್ತಾತ್.

ಚರಿತ್ರೆಂತ್ಲಿಂ, ಪುರಾಣಾಂತ್ಲಿಂ, ಸಂಪ್ರದಾಯಾಂನಿ ರೆವ್ಡಲಿಂ ಘಡಿತಾಂ ಆನಿ ವ್ಯಕ್ತಿ, ಸ್ವೀವನಾಚ್ಯಾ ಕವಿತೆಂಕ್ ಘಟಾಯ್ ದಿತಾತ್. ತಾಚೆ ಸಮಕಾಳೀನ್ ಕವಿ ಸೈತ್, ತಾಚ್ಯಾ ಕವಿತಾಂಕ್ ಉರ್ಬಾ ದಿತಾತ್ ಮ್ಹಳ್ಳೆಂಯ್ ನೆಗಾರ್ ಕರುಂಕ್ ಜಾಯ್ನಾ.

ಮೆಲ್ವಿನ್ ರೊಡ್ರಿಗಸಾಚಿ 'ಸೊಂರೊ ಹಾಂವ್', ಪ್ರಕಾಶ್ ಪಾಡ್ಗಾಂವ್ಕಾರಾಚಿ 'ಹಾಂವ್ ಮನೀಸ್ ಅಶ್ವತ್ಥಾಮೊ', ಆಂಡ್ರೊ ಎಲ್. ಡಿಕುನ್ಹಾಚಿ 'ಬಾಂಯ್' ಆನಿ 'ಆಬಾಚೆಂ ಘರ್' ಕವಿತಾಂಚೊ ಪ್ರಭಾವ್, ಸ್ವೀವನಾಚ್ಯಾ ಕವಿತಾಂಕ್ ಸ್ಫೂರ್ತ್ ಜಾಲ್ಲ್ಯಾಚ್ಯೊ ಕುರ್ವೊ ಹ್ಯಾ ಪುಸ್ತಕಾಂತ್ ಝಳ್ಕೆಕ್ ಯೆತಾತ್.

ಹಾಂವೆಂ ಮ್ಹಜ್ಯಾ ಹ್ಯಾ ಪ್ರಸ್ತಾವನಾಂತ್, ಸ್ವೀವನಾಚ್ಯಾ ಕವಿತಾಂಚೊ ವಿಮರ್ಶೊ ಕರುಂಕ್ ನಾ. ತಲೆಂ ಕರ್ಚೆಂ ಸಾರ್ಕೆಂ ಮ್ಹಣೊನ್ ಮ್ಹಾಕಾ ಭೊಗುಂಕ್ ನಾ. ತರೀ ಜೆರಾಲ್ ರಿತಿನ್, ಸಂಪಿ ಏಕ್ ವಿಸ್ಕಳಾವ್ಣಿ ಕರುನ್ ವಾಚ್ಪ್ಯಾಕ್ ಜಾವ್ಯೆತ್ ಜಾಲ್ಲೆ ಕಷ್ಟ್ ನಿವ್ರಾಂವ್ಚೆಂ ಕುಸ್ಕುಟ್ ಪ್ರೇತನ್ ಕೆಲಾಂ.

ಆಯ್ಜ್ಯಾ ಹ್ಯಾ ಕೊಂಕಣಿ ಕಾವ್ಯಸಂಸಾರಾಂತ್ ಸ್ವೀವನಾಚ್ಯಾ ಹ್ಯಾ ಕವಿತಾಂಚೊ ಪಾಂವ್ಡೊ ಕಸಲೊ ಮ್ಹಳ್ಳೆಂ ಇತ್ಲೆ ವೆಗಿಂ ಸಾಂಗ್ಚಿ ಗರಜ್ ಮ್ಹಾಕಾ ದಿಸನಾ. ತಾಚೆಂ ಹೆಂ ಪಯ್ಲೆಂ ಪುಸ್ತಕ್. ಪಯ್ಲ್ಯಾ ಪುಸ್ತಕಾಕ್ ಗರ್ಜೆಚೊ ಯೆವ್ಕಾರ್ ಆಮಿ ಸರ್ವಾಂನಿ ದೀಜಾಯಿಚ್. ಮಾಗಿರ್ ತುರ್ತಾನ್ ತಾಚೆ ಚಡ್ತಿಕ್ ಸಂಗ್ರಹ್ ಯೆತಲೆ ಆನಿ ತವಳ್ ಜರೂರ್ ಜಾವ್ನ್ ಆಮಿ ಹ್ಯಾವಿಶಿಂ ಶಿರೇನ್ ಶಿರೊ ಉಲಯ್ಜಾಯಿಚ್.

ಮ್ಹಾಕಾ ಮಾತ್ರ ಸ್ವೀವನಾಚ್ಯೊ ಕವಿತಾ ಸರ್ವಾಂ ಪರಸ್ ವೆಗ್ಳೊ ದಿಸ್ತಾತ್. ಭಾಷೆಕ್, ಉತ್ರಾಂಕ್ ಲಾಗೊನ್; ಠರಾವಣೆಂಕ್ ಲಾಗೊನ್; ರೂಪಕಾಂಕ್, ಪ್ರತಿಮಾಂಕ್ ಲಾಗೊನ್. ಹೆರ್ ಕವಿಂನಿ ಯೆದೊಳ್‌ಚ್ ಸ್ಪಷ್ಟ್ ಕೆಲ್ಲಿಂ ರೂಪಕಾಂ, ತಾಚ್ಯಾ ಥೊಡ್ಯಾ ಕವಿತಾಂನಿ ಜಲ್ಮಾಕ್ ಯೆತಾತ್ ಮ್ಹಳ್ಳಿ ಕುಸ್ಕುಟ್ ಅಸ್ಕತ್ಕಾಯ್ ಪುಡಾರಾಂತ್ ತಾಣೆ ಆಡಾಯ್ಣಿ ಜಾಲ್ಯಾರ್, ಕಾವ್ಯಶೆತಾಂತ್ ತಾಚಿಚ್ ಮ್ಹಳ್ಳಿ ವಾಟ್ ಸ್ವೀವನ್ ರುತಾ ಕರ್ತಲೊ ಮ್ಹಣ್ವಾಕ್ ದುಭಾವ್ ನಾ.

ಕೊಂಕಣಿ ಕಾವ್ಯಶೆತಾಕ್ ಸ್ವೀವನಾಚ್ಯಾ ಕವಿತಾಂಚೆಂ ಪುಡಾರಾಂತ್ಯಿ ಯೋಗದಾನ್ ಮೆಳೊಂ.

- ಮೆಲ್ವಿನ್ ರೊಡ್ರಿಗಸ್

21 ವ್ಯಾ ಶೆಕ್ಡ್ಯಾಂತ್ ಕರ್ನಾಟಕಾಂತ್ ವಾಡೊನ್ ಆಯಿಲ್ಲ್ಯಾ ಕೊಂಕ್ಣಿ ಕಾವ್ಯಾಚಿ ಏಕ್ ವಳಕ್

ಖರ್ಯಾನ್ ಹಾಂವೆಂ 1984 ಇಸ್ವೆ ಥಾವ್ನ್ ಸಾಹಿತಿಕ್ ಬರೊವ್ನ್ ಸುರ್ವಾತ್ಲಲೆಂ ತವಳ್ 'ಛಾಪುನ್ ಆಯಿಲ್ಲೆಂ ಜೊಪಾಸಣ್ ಕರುನ್ ದವ್ರುಂಕ್ ಜಾಯ್', 'ಮುಕಾರ್ ತೆಂ ಉಪ್ಕಾರ್ತಲೆಂ' ಅಸಲೆಂ ಚಿಂತಪ್ ಝಳ್ಕಾಲ್ಲೆಂಚ್ ನಾ. ದೆಕುನ್ ಸುರ್ವಿಲಿಂ ಕವಿತಾಂ, ಕವನಾಂ, ಬರ್ಪಾಂ ಶಿಂಪ್ಡಲ್ಯಾಂತ್ ಶಿವಾಯ್ ಮ್ಹಜೆಲಾಗಿಂ ನಾಂತ್. ಥೊಡೊ ತೇಂಪ್ ಕವಿತಾ ಬರೊಂವ್ಚೆಂ ಸೊಡ್ನ್ ಹೆರ್ ಬರೊವ್ಪಾಕ್ ಲಾಗ್ಲೊಂ. ಕವಿತೆಕ್ ಪಾಟಿಂ ವೊಡ್ಲೆಂ ಮೆಲ್ವಿನ್ ರೊಡ್ರಿಗಸಾನ್. 'ತುಜಿಂ ಆದ್ಲಿಂ ಕವನಾಂ ವಾಚುಂಕ್ ಖುಶಿ ಜಾತಾತ್. ಆತಾಂ ಕಿತ್ಯಾಕ್ ಕವನಾಂ ಬರಯ್ನಾಂಯ್?' ಮ್ಹಣೊನ್ ತಾಣೆಂ, ವಿತೊರಿ ಆನಿ ಹಾಂವ್ ಪಡುಬಿದ್ರಿ ಬಸ್‌ಸೆಂಡಾಂತ್ ತಾಕಾ ಮೆಳ್‌ಲೆ ವೆಳಿಂ ವಿಚಾರ್‌ಲ್ಲೆಂ (2004). ತ್ಯಾ ಉಪ್ರಾಂತ್ ಕವಿತಾ ಟ್ರಸ್ಪಾಚ್ಯಾ ಕಾರ್ಯಾಂನಿ ತಾಣೆ ಮ್ಹಾಕಾ ಆವ್ಕಾಸ್ ಕರ್ನ್ ದಿಲ್ಲೊ. ಕಿಶೂ ಬಾರ್ಕರ್, ವಿತೊರಿ ಕಾರ್ಕ್‌ಳ್ ಆನಿ ಎಚ್‌ಚೆಮ್ ಪೆರ್ನಾಳ್ ಹಾಂಚ್ಯಾ ನಿರಂತರ್ ಪ್ರೇರಣಾನ್ ಮ್ಹಜಿ ಕವಿತಾ ಬರೊಂವ್ಚಿ ಸವಯ್ ಚಿಕ್ಕೆಶೆ ಬಳ್ ಜಾಲಿ. ಹಾಂಗಾಚಿಂ ಚಡ್‌ಶಿಂ ತ್ಯಾ ಉಪ್ರಾಂತ್ಲಿಂ ಕವಿತಾಂ.

27 ಕಿತ್ಯಾಕ್? ಸಾಂಖ್ಯಾಂತ್ 27 ಕ್ ಏಕ್ ವಿಶೇಸ್ ಸ್ಥಾನ್ ಆಸಾ - ತಿನಾಚೆಂ ತಿರುಪ್‌ಟೆಂ $3 \times 3 \times 3 = 27$, $2 + 7 = 9$, ನವಧಾನ್ಯ, ನವಲಕ್ಷ್ಮೀ, ನವದುರ್ಗಾ, ನವಗ್ರಹ, ನವರಸ, ಅಶೆಂ ನೋವ್ ಆಮ್ಕಾಂ ಲೋವ್ ಲೋವ್ ಧರ್ತಾ. ಆನಿ ಪುಸ್ತಕಾಂತ್ಲಿಂ ಪಾನಾಂ ಭರುಂಕ್ ಕವನಾಂ ಬರೊಂವ್ಚಿ ತಸಲಿ ಜಾಣ್ವಾಯ್ ಆನಿ ತಾಂಕ್ ಮ್ಹಾಕಾ ನಾ ಖಂಡಿತ್. ('ಕುರಿತೋದದೆಯುಂ ಕಾವ್ಯರಚನಾ ಪರಿಣತ ಮತಿ' ಹಾಂವ್ ನ್ಹಂಯ್)

ಹ್ಯೊ ಕವಿತಾ ಎಕ್ವಿಸಾವ್ಯಾ ಶೆಕ್ಡ್ಯಾಚ್ಯೊ. ಹಾಂವ್ ಇತಿಹಾಸಾಚೊ ವಿದ್ಯಾರ್ಥಿ. ಇತಿಹಾಸಾಚೊ ವಿದ್ಯಾರ್ಥಿ ಜಾವ್ನ್ ಮ್ಹಾಕಾ ಶಿಕಯ್ಲಾಂ, ಹಾಂವ್ ಶಿಕ್ಲಾಂ ಆನಿ ಹಾಂವೆಂ ಶಿಕಯ್ಲಾಂ ಕಿತೆಂಗೀ ಮ್ಹಳ್ಳಾರ್ '21ವಿ ಸದಿ (ಶೆಕ್ಡೊ) 2001 ಇಸ್ವೆಂತ್ ಸುರ್ವಾತ್ಲಾ ಮ್ಹಣೊನ್. ತರೀ ಸಾಹಿತಿಕ್ ಸಂದರ್ಬಾರ್ ಯುಗ್ ಆನಿ ಸದಿ ಎಕ್‌ಚ್ ನ್ಹಂಯ್ ಮ್ಹಣ್ಚೆಂ ಸಾದೆಂ ಸತ್ ವಳ್ಕೊನ್ ಘೆಂವ್ಚಿ ಗರ್ಜ್ ಆಸಾ.

ಸಾಹಿತಿಕ್ ಸಂದರ್ಬಾರ್ ಆಮಿ ಪಳೆಲೆಂ ತರ್, 21ವಿ ಸದಿ ಜೆನ್ನಾ ಪಾರಸ್ತೋಯ್ಕಾ ಆನಿ ಗ್ಲಾಸ್‌ನೋಸ್ತಾ ದ್ವಾರಿಂ ಮಿಖಾಯೆಲ್ ಗೋರ್ಟಚೆವಾನ್ 'ಕಾಮೆಲ್ಯಾಂಚ್ಯಾ ಸಮತಾವಾದಿ ಗಣತಂತ್ರಾಂಚ್ಯಾ ಎಕ್ವಟಾಂತ್' (ಯುನಿಯನ್ ಆಫ್ ಸೋಷಿಯಲಿಸ್ಟ್ ಸೊವಿಯೆಟ್ ರಿಪಬ್ಲಿಕ್) ನವೆಸಾಂವ್ ಸುರ್ವಾತ್ಲೆಂ ಆನಿ ನಿಮಾಣೆ ಯುಎಸ್‌ಎಸ್‌ಆರ್ ಪೂಡ್ ಜಾವ್ನ್ ಗೆಲೆಂ, ತೆನ್ನಾ ಸುರು ಜಾಲಿ. ತವಳ್ ಅಮೇರಿಕಾ ಸಂಯುಕ್ತ ಸಂಸ್ಥಾನಾಚೊ ಅಧ್ಯಕ್ಷ ಆಸ್‌ಲ್ಲ್ಯಾ ಮಾಲ್ಘಡ್ಯಾ ಜಾರ್ಜ್ ಬುಷಾಲಾಗಿಂ ಪತ್ರಕರ್ತಾಂನಿ 'ಶೀತಳ್ (ಕೋಲ್ಡ್ ವಾರ್) ಝುಜ್ ಸಂಪ್ಲೆಂ ನ್ಹಂಯ್‌ಗೀ?' ಮ್ಹಣೊನ್ ವಿಚಾರ್ಲೆಂ ತೆನ್ನಾ ತೊ ಮ್ಹಣಾಲೊ 'ಸಂಪ್ಲೆಂ ನ್ಹಂಯ್ ಆಮಿ ತೆಂ ಜಿಕ್ಲ್ಯಾಂವ್'. ಹಾಂಗಾ ದೆಕ್ತಾಂವ್ ಆಮಿ ಭಾಷೆಚೊ ಬದ್ಲಾವ್. ತ್ಯಾಚ್ ವೆಳಾರ್ ಇಂಡಿಯಾಂತ್ 'ಮೆರಾ ಭಾರತ್ ಮಹಾನ್', 'ಬುಡ್ಡಾ ಹೋಗಾ ತೇರಾ ಬಾಪ್, ದೇಶ್ ಮೆರಾ ಜವಾನ್' ಅಸಲೆ ನಾರೆ ಉಬ್ತಾಲೆ. ದೆಕುನ್‌ಚ್ 1986-88 ಕಾಳಾರ್‌ಚ್ ಎಕ್ವಿಸಾವಿ ಸದಿ ಸುರ್ವಾತ್ಲಿ ಮ್ಹಣ್ಣೆಂ ಚಿಂತಪ್ ಮ್ಹಜೆಂ.

21ವಿ ಸದಿ 2001 ಪಯ್ಲೆಂಚ್ ಸುರ್ವಾತ್ಲಿ ಮ್ಹಣ್ಪಾಕ್ ಆನ್ಯೇಕ್ ಚಿಂತಪ್ ಮ್ಹಜೆ ಮತಿಂತ್ ಧಾಂವ್ತಾ. ಭಾರತೀಯ್ ಪುರಾಣಾಂನಿ ಏಕ್ ಸಂದರ್ಬ್ ಯೆತಾ. ಶಿವ ಪಾರ್ವತಿಚ್ಯಾ ದೊಗಾಂ ಪುತಾಂ ಕಾರ್ತಿಕೇಯ್ (ಕುಮಾರಸ್ವಾಮಿ) ಆನಿ ಗಣಪತಿ ಮದೆಂ ಪಯ್ಲಿ ಪುಜಾ ಕೊಣಾಕ್ ಮ್ಹಳೆವಿಶಿಂ ಸವಾಲ್ ಉಟಾ. ತೆನ್ನಾ ಶಿವ್ 'ಕೋಣ್ ಪಯಿಲ್ಲೆಂ ಸಂಸ್ತ್ರಾಕ್ ಸಾತ್ ಭೊಂವಾಡೆ ಮಾರ್ನ್ ಯೆತಾತ್, ತೆಚ್ ಸಂಸ್ತ್ರಾರ್ ಸದಾಂ ಪಯ್ಲೆ ಪುಜೆಕ್ ಫಾವೊ ಮ್ಹಣ್ಣೆಂ ತೀರ್ಪ್ ದಿತಾ. ಕುಮಾರಸ್ವಾಮಿ ಹಾಸ್ತಾ ಆನಿ ಆಪ್ಲ್ಯಾ ಮೊರಾರ್ ಬಸೊನ್ ಮೊಳ್ಬಾರ್ ಉಬ್ತಾ. ಚಿಚೊಂದ್ರೆರ್ ಬಸ್‌ಲ್ಲೊ ವಿನಾಯಕ್ ಚಿಂತ್ತಾ, ಚಿಂತ್ತಾ ಆನಿ ನಿಮಾಣೆ ಆಪ್ಲೆ ಚಿಚೊಂದ್ರೆರ್ ಬಸೊನ್ ಆವಯ್ ಬಾಪಾಯ್ಕ್ ಸಾತ್ ಸುತ್ತು ಘಾಲ್ತಾ. ಶಿವ್‌ಜೀ ಪುತಾಚೆ ಸಮ್ಜಣೆ ತಾಂಕಿಕ್ ಮೆಚ್ವತಾ. 'ಆವಯ್ ಬಾಪಯ್ ವರೆಂ ಕಿತೆಂಚ್ ನಾ. ತಾಂಕಾಂ ಭೊಂವಾಡೊ ಯೆಂವ್ಚೆಂ ಮ್ಹಳ್ಳಾರ್ ಬ್ರಹ್ಮಾಂಡಾಕ್ ಭೊಂವಾಡೊ ಆಯಿಲ್ಲೆ ಪರಿಂ ಮ್ಹಣ್ತಾ ಆನಿ ವಿನಾಯಕ್ ಪಯ್ಲೆ ಪುಜೆಕ್ ಫಾವೊ ಜಾತಾ. ಆಜ್ ಆಮಿಂಯ್ ಏಕ್ ಚಿಚೊಂದ್ರಿ (ಮೌಸ್) ಘೆವ್ನ್ ಸಂಗಣಾಕಾಚ್ಯಾ (ಕಂಪ್ಯೂಟರ್) ಸಸಾಯೆನ್ ಅಂತರ್‌ಜಾಳ್ ವಾಪರ್ನ್ ಆಖ್ಲ್ಯಾ ಬ್ರಹ್ಮಾಂಡಾ ಭಾಯ್ರ್-ಭಿತರ್, ಯೇ-ವಚ್ ಕರುಂಕ್ ಸಕ್ತಾಂವ್. ದೆಕುನ್‌ಚ್ 21ವಿ ಸದಿ ಆಯ್ಲಿ ನ್ಹಂಯ್ 2001 ಥಾವ್ನ್ ಬಗಾರ್ ಜೆನ್ನಾ ಸಂಗಣಕ್ ಆನಿ ತಿಚಿ ಚಿಚೊಂದ್ರಿ ಆಯ್ಲಿ ತವಳ್ ಥಾವ್ನ್.

21ವಿ ಸದಿ ಆಯ್ಲಿ ಜೆನ್ನಾ ಬಳ್ವಂತಾಂನಿ ಆಪ್ಲ್ಯಾ ಫಾಯ್ದ್ಯಾ ಖಾತಿರ್ 'ಸಗ್ಳೊ ಸಂಸಾರ್ ಏಕ್ ಹಳ್ಳಿ ಜಾಂವ್ಚಿ' ಮ್ಹಳ್ಳಿ ತ್ಯಾ ದೀಸ್ ಥಾವ್ನ್. 'ವಸುಧೈವ ಕುಟುಂಬಕಮ್' ಮ್ಹಣ್ಣೆಂ ಉದಾತ್ತ್ ವಯ್ದಿಕ್ ಮನ್ ಹಾಂಗಾ ನಾ. ಎಪ್ರೋಪಿ-ಅಮೇರಿಕಿ ಪೊಟಾರ್‌ಪಣಾಚೊ ಆನಿ ಸ್ವಾರ್ಥಾಚೊ ಆಖ್ಣೊ ಸಂಸಾರ್ ಗೀಳ್ನ್ ಸೊಡ್ಚೊ ಸಯ್ತಾನಿ ಸ್ಪಿರಿತ್ ಹೊ. ಲಿಬರಲಾಯ್ಜೇಷನ್ (ಉದಾತ್ತ್‌ವಾದ್), ಪ್ರಾಯ್ವೇಟಾಯ್ಜೇಷನ್ (ಖಾಸ್ಗಿಪಣಾವಾದ್) ಆನಿ ಗ್ಲೋಬಲಾಯ್ಜೇಷನ್ (ಜಾಗತಿಕ್‌ವಾದ್) ದುಬ್ಳ್ಯಾ ಧಾಕ್ಟಾಂಕ್ ನಾಸ್ ಕರ್ನ್ ಉಡೊಂವ್ಚಿ ಸಕತ್ ಆಪ್ಣಾಯಿಲ್ಲೊ ಆರ್ಥಿಕ್ ಚಿಂತ್ಪಾ ವ್ಯವಸ್ಥಾ ಜಾವ್ನಾಸ್ಲೆಲ್ಯೊ. ತರೀ

1991-0ತ್ ಅಧಿಕಾರಾಕ್ ಆಯಿಲ್ಲಾ ಪಿವಿಎನ್ ರಾವಾಚ್ಯಾ ಅಲ್ಪಮತ್ ಸರ್ಕಾರಾನ್ ಭಾರತಾಕ್ ತ್ಯೊಚ್ ವರ್ತ್ಯಾ ಉಪ್ಕಾರಾಚ್ಯೊ ಮ್ಹಣೊನ್ ವೆಂಗುನ್ ಘೆತ್ಲೊ. ಅಶೆಂ ಜಾಲಿ ಸುರ್ವಾತ್ ನವ್ಯಾ ಜಾಗತಿಕ್ ವ್ಯವಸ್ಥೆಚಿ. ತಾಚ್ಯಾ ಚಿಂತಿನಾತ್‌ಲ್ಲಾ ವಾಡಾವಳಿ ದ್ವಾರಿಂ ಆಜ್ 'ಹ್ಯಾ ದೆಶಾಂತ್ ಆಂಬುಲೆನ್ಸ್ ಪಾವನಾತ್‌ಲ್ಲಾ ವೆಗಾನ್ ಆನಿ ಜಾಗ್ಯಾಂಕ್ ದೊಮಿನ್ಯೊಸ್ ಫಿಜ್ಜಾ ಪಾವ್ತಾ' 'ಟೊಯ್ಲೆಟಾಂ ಜಾಯ್ ಮ್ಹಣ್ಣೆ ಪ್ರಾಸ್ ಚಡ್ ಸ್ತ್ರೀಯೊ ಮೊಬಾಯ್ಲ್ ಜಾಯ್ ಮ್ಹಣ್ತಾತ್', ಹ್ಯಾ ದೆಶಾಚಿಂ ರಾನಾಂ, ಮಿನಾಂ, ಸುಂಗ್ವಾಂ, ಪೊಕಾಂಚೆ ಮೋಯ್ ಕಿತೆಂ ಆಸಾ, ಕಿತೆಂ ನಾ ಹ್ಯಾ ದೆಶಾಚ್ಯಾ ರಸ್ತಾಂತ್ಲ್ಯಾನ್ ಉತ್ರೊನ್ ಚೀನಾ, ಜಪಾನಾಕ್ ಖಿಣಾನ್ ಪಾವ್ತಾತ್.

ಪಾಕ್, ಜೆನ್ನಾ ಸಾಮುದಿರಿಚ್ಯಾ ರಾಜಾಂತ್ (1498) ರಿಗ್ಲೆ, ಮೊಟ್ಯಾ ಚೆಡ್ವಾಂಕ್, ಕಾಳ್ಯಾ ಸೊನ್ಯಾಕ್ (ಯವಣಪ್ರಿಯ-ಮಿರಿಂ) ಲುಟುನ್ ಆಪ್ಲ್ಯಾ ಮಾಂಜ್ಜೆಂನಿ ಭರ್ನ್ ವ್ಹರ್ನ್ ಗೆಲೆ. ರಾಶಿ ರಾಶಿಂನಿ ತಾಣಿ ದಿಲ್ಲೆಂ ಭಾಂಗಾರ್ ಕಿತೆಂ ಕರ್ಚೆಂ ಮ್ಹಣೊನ್ ಕಳ್ಳಾಶೆಂ ರಾಯಾಂನಿ ದಿವ್ಕಾ ಮಾಟ್ಯಾಂನಿ ಲಿಪಯ್ಲೆಂ. ತೆ ಪಾಕ್, ತೆ ಫಿಂಗ್ಲಿ ಆಯಿಲ್ಲೆ ತಲ್ವಾರಿ ಕಾಣ್ಲೆವ್ನ್ ಆನಿ ಆತಾಂ ಹ್ಯಾ ನವ್ಯಾ ವಸ್ತುಕೆದಾರಾಂನಿ ತತ್ವಾಂ ಸುತ್ರಾಂಚಿಂ ಜಾಳಾಂ ಮಾತ್ ಹಾಡ್ಲಿಂ. ಸೊಭಿತ್ ಸೊಭಿತ್ ಜಾಳಾಂಚೆ ಸೊಭಾಯೆಕ್ ಪಿಸ್ವೊನ್ ಆಮಿ ತಾಂತುಂ ಶಿರ್ಕಾಲ್ಲೆಂ ಕಳ್ಳೆಂಚ್ ನಾ.

ಹಜಾರೋಂ ಹಜಾರ್ ವರ್ಸಾಂ ಥಾವ್ನ್ ಕಾವ್ಯಾನ್ ಫುಲೊನ್ ಆಪ್ಲಿ ಕರ್ನ್ ಘೆತ್‌ಲ್ಲಿ ಭಾಸ್ ಶಾಂತ್, ಪ್ರಶಾಂತ್, ಓಮ್‌ಕಾರಾಚಿ, ಮನ್ ಪ್ರಫುಲ್ಲಿತ್ ಕರ್ಚಿ. ಎಕ್ವಿಸಾವ್ಯಾ ಶೆಕ್ಡ್ಯಾಚಿ ಭಾಸ್‌ಚ್ ವಿಂಗಡ್. ವಿಸಾವ್ಯಾ ಶೆಕ್ಡ್ಯಾಂತ್ ಜಾವ್ನ್ ಗೆಲ್ಲ್ಯಾ ದೋನ್ ಜಾಗತಿಕ್ ಝುಜಾಂನಿ (ಪಯ್ಲೆಂ 1914-1919, ದುಸ್ರೆಂ 1939-1945) ತ್ಯಾ ಉಪ್ರಾಂತ್ ಸಂಸ್ತ್ರಾಂತ್ ಆಸಾ ಕೆಲ್ಲಿ ಪರಿಗತ್‌ಚ್ ಭಿರಾಂಕುಳ್. ಮನ್ಯಾನ್ ಮನ್ಯಾ ಥಂಯ್ ಆಪ್ಣಾಚ್ಯಾ ಆಪಾಯಾಚೆಂ ಕಾರಣ್ ಸೊದ್ಚಿ ಪರಿಗತ್ ಉದೆಲಿ. ಹ್ಯಾಚ್ ಕಾರಣಾಕ್ ಲಾಗೊನ್ 21ವ್ಯಾ ಶೆಕ್ಡ್ಯಾಂತ್ ಕವಿತೆಚಿ ಭಾಸ್ ಬದ್ದಾಲಿ. ಖಾಂವ್ಚೆಂ ತರ್ ಫಿಜ್ಜಾ ಖಾ, ಪಿಯೆಂವ್ಚೆಂ ತರ್ ಕೊಕೊಕೋಲಾ ಪಿಯೆ, ಪಳೆಂವ್ಚೆಂ ತರ್ ಕ್ರಿಕೆಟ್ ಪಳೆ ಮ್ಹಣ್ತಾನಾ ಆಮಿ ಪಳೆಂವ್ಚ್ಯಾ ಖಾಂವ್ಚ್ಯಾ ಆಯ್ಕೊಂಚ್ಯಾ ಹರೈಕಾ ವಿಂಚೊವ್ಣೆಚೆರ್ ಖಿಯೆಗೀ ಪಯ್ಸ್ ಬಸ್‌ಲ್ಲಾ ನಿರ್ಧಾರಕಾನ್ ನಿರ್ದೇಶ್ ದಿಲ್ಲೆ ಪರಿಂ ಆಮ್ಚಿ ಜೀಣ್ ರೂಪಿತ್ ಜಾತಾನಾ, ಆಮ್ಚಿ ಭಾಸಾಯಿ ಬದ್ಲೊಂಕ್ ಲಾಗ್ಲಿ. ಸಗ್ಳಾನಿತ್ಲ್ಯಾನ್ **ಬೊಂಬ್ಬಾರಾಯಿಲಿ ಆಪಾಜ್** ಭರ್ತಾನಾ ಕಾವ್ಯಾಚಿ ಭಾಸ್ ಬದ್ಲನಾಶೆಂ **ಕಶಿ ಉರಾತ್?**

ವ್ಹಯ್, ಕವಿತೆಚಿ ಭಾಸ್ ಬದ್ಲಲಿ. ಪುಣ್ ಕವಿ ಬೋವ್ ಸುಕ್ವಿಮ್ ಸಂವೇದಿ. ಆದಿಂ ಮಾಗಾಂ ಥಾವ್ನ್ ತೊ ಪ್ರತಿಪಾದಿ. ಖಿರಿಯ್ಲೆಯೆಕ್ ಪರಿಗತೆಂತ್ ತಾಕಾ ಧೊಸ್ತಾ ತ್ಯಾ ಗಜಾಲಿಂಕ್ ತೊ ಪ್ರತಿಪಾದ್ **ಮಾಂಡುನ್‌ಚ್** ಆಸ್ತಾ. ಎದೊಳ್ ದೇವ್-ದೆಂವ್ಚಾರ್, ಸರ್ಗ್-ಯಮ್ಲೊಂಡ್, ಸಾರಿತ್-ಭಿಯಾತಿಣಿಂ ಭೊರಿಖಿಂ ಭೊಂವೊನ್ ಆಸ್‌ಲ್ಲಿ ಕಾವ್ಯಾಚಿ ಭಾಸ್ ಎಕ್ವಿಸಾವ್ಯಾ ಶೆಕ್ಡ್ಯಾಂತ್ ಚಡ್ ಆನಿ ಚಡ್ ಮನ್ಯಾ ಭೊಂವ್ತಿಂಚಿ ಜಾಲಿ. ಆಪ್ಣಾಚೆರ್

ಚಲ್ವಾ ರಾಜಕೀಯ-ಆರ್ಥಿಕ-ಸಾಮಾಜಿಕ ಅನಾಚಾರಾಂಕ್ ಸಮಸ್ತಂದಿ ಜಾಂವ್ಚಿ ಭಾಸ್ ಕವಿಂನಿ ವಾಪರುಂಕ್ ಧರ್ಲಿ. ವ್ಯಕ್ತಿ ಆಪ್ಣಾಚೆರ್ ಚಲ್ವಾ ಮಾನಸಿಕ್ ದಬಾವಾಂಕ್ ಸೊಸುಂಕ್ ಜಾಯ್ನಾಶೆಂ ಬೊಬಾಟಾ ತ್ಯಾಚ್ ಆಟೆವಿಟ್ಯಾಂಚಿ ಬೋಬ್, 21ವ್ಯಾ ಶೆಕ್ಡ್ಯಾಚ್ಯಾ ಕಾವ್ಯಾಚಿ ಭಾಸ್ ಜಾಲಿ.

ಆತಾಂ ಕಾನಡಿ ಲಿಪಿಂತ್ಲ್ಯಾ ಕೊಂಕ್ಣಿ ಕವಿತೆಂತ್ ಭಾಸ್ ಪರಿವರ್ತನಾವಿಶಿಂ ಪಳವ್ಯಾಂ.

ಸಂಸಾರ್‌ಭರ್ ಆಸ್ಚ್ಯಾ ಕೊಂಕ್ಣಿ ಲೋಕಾಂ ಪಯ್ಲಿ ವ್ಹಡ್ ವಾಂಟೊ ಕರ್ನಾಟಕಾಂತ್ ಆಸಾ. ಕರ್ನಾಟಕಾಂತ್ ಲಾಂಬ್ ಕಾಳಾ ಥಾವ್ನ್ ಕೊಂಕ್ಣಿ ಮೂಳ್ ನಿವಾಸಿ ಲೋಕ್ ಆಸಾ. ತಾಂಚೆ ಮದೆಂ ಪುರಾತನ್ ಕಾಳಾ ಥಾವ್ನ್ ಕೊಂಕ್ಣಿ ತೊಂಡಿ ಸಾಹಿತ್ಯ ವಾಪರ್ದೆಂತ್ ಆಸಾ. ತಾಂತ್ಲಿ ಸಬಾರ್ ಗ್ರೇಸ್ತಕಾಯ್ ಆಜೂನ್ ಆಮ್ಕಾಂ ಸದಾಂ ಜಿವಿತಾಚ್ಯಾ ಕಾರ್ಯಾಂನಿ ಪಳೆಂವ್ಕ್ ಮೆಳ್ತಾ. (ವೊವಿಯೊ, ವೇರ್ಸ್, ಪಾಳ್ಲ್ಯಾಂ ಗಿತಾಂ, ರುದಾನ್ ಗಿತಾಂ ಆನಿ ಹೆರ್ ಸಾಂಸ್ಕೃತಿಕ-ಸಾಮಾಜಿಕ ತಶೆಂಚ್ ಜೀವನ್ ಆವರ್ತನ್ ಕಾರ್ಯಾಂನಿ.) ಹಿಚ್ ಸಾಂಸ್ಕೃತಿಕ ಗಾಯನ್ ಪರಂಪರಾ ಕರ್ನಾಟಕಾಚ್ಯಾ ಕೊಂಕ್ಣಿ ಸಾಹಿತ್ಯಾಂತ್ ಕಾವ್ಯಾಚಿ ವಾಡಾವಳಿಕ್ ಕಾರಣ್ ಜಾಲ್ಯಾ.

ಕೇಂದ್ರ ಸಾಹಿತ್ಯ ಅಕಾಡೆಮಿನ್ ಎದೊಳ್ ಕಾನಡಿ ಮುಳಾಂತ್ಲ್ಯಾ ಕೊಂಕ್ಣಿ ಬರೊವ್ಪಾಂ ಪಯ್ಲಿ ಚವ್ಗಾಂಕ್ ಪ್ರಶಸ್ತೊ ದಿಲ್ಯಾತ್ (ಜೆ.ಬಿ. ಮೊರಾಯಸ್ - ಭಿತರ್ಲೆಂ ತುಫಾನ್, ಚಾ.ಫ್ರಾ. ದಕೋಸ್ತಾ - ಸೊಂಶ್ಯಾಚೆ ಕಾನ್, ಜೆ.ಬಿ. ಸಿಕ್ವೇರಾ - ಕಾಳ್ಜಾಚೆ ಉಮಾಳೆ, ಮೆಲ್ವಿನ್ ರೊಡ್ರಿಗಸ್ - ಪ್ರಕೃತಿಚೊ ಪಾಸ್) ಹೆಂ ಮಂಗ್ಳುರೀ ಕೊಂಕ್ಣಿ ಸಾಹಿತ್ಯಾಂತ್ ಕಾವ್ಯಾಚೆಂ ವ್ಹಡ್ವಣ್ ದಾಕಯ್ತಾ. (ಕರ್ನಾಟಕಾಂತ್ ವಸ್ತಿ ಆಸ್‌ಲ್ಲಾ ಗೋಕುಲ್‌ದಾಸ್ ಪ್ರಭುಚ್ಯಾ 'ಅಂತರ್ ಆಯಾಮಿ' ಕಾಣಿಯಾಂ ಜಮ್ಯಾಕ್‌ಯಿ ಅಕಾಡೆಮಿ ಪ್ರಶಸ್ತಿ ಲಾಬ್ಲಾ.)

ಕೊಂಕ್ಣಿ ಕಾವ್ಯೆಂ ವಾಡೊಂಕ್ ಹಾಂಗಾಸರ್ ವ್ಹಡ್ ಸಂಖ್ಯಾನ್ ಆಸ್ಚಿಂ ಪತ್ರಾಂ ಕಾರಣ್. 14 ನಿಯತ್‌ಕಾಳಿಕಾ ಹಾಂಗಾಸರ್ ಪರಗಟ್ ಜಾತಾತ್ ಆನಿ ತಾಂತುಂ ಕಾವ್ಯೆಂ ಗರ್ದೆಚೆಂ ಸ್ಥಾನ್ ಘೆತಾ. 20ವ್ಯಾ ಶೆಕ್ಡ್ಯಾಚ್ಯಾ ಅಂತಾ ಕಾಳಾರ್ ಜಾಗೆ ಕವಿ ಚಳ್ವಳ್ (ಚಾಫ್ರಾ), ಕವಿತಾ ಟ್ರಸ್ಟ್ (ಮೆಲ್ವಿನ್ ರೊಡ್ರಿಗಸ್) - ಹಾಂಚ್ಯಾ ವಾವ್ರಾನ್ ಹಾಂಗಾಸರ್ ಕಾವ್ಯಾಚೆಂ ನವೆಂ ಬೆಳೆಂ ಸಾದ್ಯ್ ಜಾಲಾಂ.

ಕಾನಡಿ ಲಿಪಿಂತ್ಲ್ಯಾ ಕೊಂಕ್ಣಿಕ್ ಜೆಜ್ವಿತ್ ಆಂಜೆಲೊ ಮಾಘೆಯಿಚ್ಯಾ ಯೆಣ್ಯಾ ಉಪ್ರಾಂತ್ ನವೊ ಜೀವ್ ಲಾಬ್ಲೊ ಮ್ಹಣ್ಣ್ಯಾಕ್ ಕಿತೆಂಚ್ ದುಬಾವ್ ನಾ. ತ್ಯಾ ಪಯ್ಲಿಂ ಕೆನರಾಂತ್ ಕೊಂಕ್ಣಿ ಸಾಹಿತ್ಯ ನಾತ್‌ಲ್ಲೆಂ ಮ್ಹಣೊಂಕ್ ಜಾಯ್ನಾ. ತೊಂಡಿ ಜಾನಪದ್ ಸಾಹಿತ್ಯ ಗ್ರೇಸ್ತ ಆಸ್‌ಲ್ಲೆಂ ಆನಿ ತೆಂ ಪ್ರಭಾವಿಕ್ ಜಾವ್ನ್ ಆಸ್‌ಲ್ಲೆಂ. ಜಿಣ್ಯೆ ಸಂದರ್ಬಾಂನಿ ಹ್ಯಾ ತೊಂಡಿ ಸಾಹಿತ್ಯಾಕ್ ಪ್ರಮುಕ್ ಪಾತ್ರ್ ಆಸ್‌ಲ್ಲೆ ನಿಮ್ತಿಂ ಕೊಂಕ್ಣಿ ಭುರ್ಗ್ ಖಂಡಿತ್ ನಿರಂತರ್ ಪದಾಂ ಪ್ರಭಾವಾಂತ್ ಉರ್‌ಲ್ಲೆ. ದುಲ್ಹೊದಾಂ, ವೊವಿಯೊ, ವೇರ್ಸ್, ಮಾಂಡೊ, ಭುರ್ಗ್ಯಾಲಿಂ ಗಾಣಾಂ, ಗುಮ್ಮಾ ಪದಾಂ, ಧಾರ್ಮಿಕ್ ಭಜನಾಂ ಆಜೂನ್ ಕೊಂಕ್ಣಿ ರಗ್ತಾಂತ್ ರೊಂಬೊನ್ ಗೆಲ್ಯಾಂತ್.

ಪೂಣ್ ಮಾಘೆಯಿ ಪಯ್ಲೆಂಚ್ಯಾ ಕಾಳಾರ್ ಕಾಂಯ್ ಪ್ರಬುದ್ಧ್ ಕೊಂಕ್ಣಿ ಕೃತಿಯೊ, ತಾಂತ್ಲ್ಯಾ ತಾಂತುಂ ಕೊಂಕ್ಣಿ ಕಾವ್ಯೆಂ ಆಸ್‌ಲ್ಲೆಂಗೀ, ಹ್ಯಾ ವಿಶಿಂ ಆನಿಕಿ ಸಂಶೋಧನ್ ಜಾಂವ್ಚಿ ಗರ್ಜ್ ಆಸಾ. ಸಬಾರ್ ಕೊಂಕ್ಣಿ ಕಾವ್ಯಾ ಕೃತಿಯೊ ಆಸ್‌ಲ್ಲೊ ತ್ಯೊ ಸಕ್ಕಡ್ ಟಿಪ್ಪು ಸುಲ್ತಾನಾನ್ ಪೆಟವ್ನ್ ಉಡಯ್ಲೊ ಮ್ಹಣ್ಣೊ ಬೋವ್ ಸಲೀಸ್ ವಾದ್. ಪೂಣ್ ಹಾಕಾ ಕಾಂಯ್ ಧಳ್ ನಾ.

ಕೊಂಕ್ಣಿ ಕಾವ್ಯಾ ಚರಿತ್ರಂತ್ ಮಾಘೆಯಿ ಥಾವ್ನ್ ಚಾಪ್ರಾ ದಕೋಸ್ತಾ ಪರ್ಯಾಂತ್ಲೊ ಕಾಳ್ ಒಟ್ಟುಕ್ ಫಾಲ್ನ್ ಏಕ್ ಹಂತ್ ಮ್ಹಣ್ಣೆಂ ಅಧ್ಯಯನಾತ್ಮಕ್ ದಿಶ್ಪಿನ್ ಮ್ಹಾಕಾ ಸಾರ್ಕೆಂ ದಿಸ್ತಾ. ಗೋಕರ್ಣ ಎನ್.ವಿ. ಪ್ರಭು, ಸೂರ್ಕುಂದ ಅಣ್ಣಾಜಿ ರಾವ್, ಶ್ರೀನಿವಾಸ ಪ್ರಭು, ಪ್ರಭಾನಂದ ಸ್ವಾಮೀಜಿ, ಮೊನ್ನಿ. ಪಾವ್ಲು ಬುತೆಲ್, ದಾಮೋದರ ಬಾಳಿಗ, ಫೆಲಿಕ್ಸ್ ಪಾವ್ಲ್ ನೊರೆಳ್, ಜುವಾಂವ್ ಜುಜೆ ರೇಗೊ, ಜೊಕಿಮ್ ಡಿಸೊಜಾ, ಲೊರೆಸ್ ವಾಸ್ ಅಶೆಂ ಸಬಾರ್ ನಾಂವಾಂ ಮದೆಂ ಲುವಿಸ್ ಮಸ್ಕರೇಇಚೆಂ ನಾಂವ್ ಪರ್ಜಳ್ತಾ ಖಂಡಿತ್. ಹ್ಯಾ ಕಾಳಾಚ್ಯಾ ಕೊಂಕ್ಣಿ ಕಾವ್ಯಾಂನಿ ದಾಟ್ ಧಾರ್ಮಿಕ್ ಪ್ರಭಾವ್ ಆಸಾ. ಜಾಂವ್ ಧಾರ್ಮಿಕ್ ಮುಖೆಲಿ, ಜಾಂವ್ ಲಾಯಿಕ್ ಕವಿ ಧರ್ಮ್ ಆನಿ ದೇವ್ ತಾಂಚ್ಯಾ ಕಾವ್ಯಾಂತ್ ರಾಜ್ ಕರ್ತಾ. ಜರಿ ತರಿ ಕಾಂಯ್ ಸಾಮಾಜಿಕ್ ವಿಷಯ್ ಮಧೆಂ ಆಯ್ಲಾರಿ, ತೆ ಧರ್ಮಾಚಿ ಗ್ರೇಸ್ತಕಾಯ್ ಆನಿ ಯಶಸ್ವಿ ಉಕಲ್ನ್ ಧರುಂಕ್ ಮಾತ್. ಪುಣ್ ಇತ್ಲ್ಯಾ ಸೀಮಿತ್ ಪ್ರಯತ್ನಾಂತ್ಯಾ ಕಾವ್ಯಾ ಸೊಭಾಯ್ ತಾಂಕಿವಂತಾಂನಿ ಉಂಚಾಯೆಕ್ ಚಡಯ್ಲೊ. ಲೊರೆಸ್ ವಾಸಾಚೊ 'ರುಚಿಕ್ ಅಮೃತ್' ಕೊಂಕ್ಣಿ ಕಂತಾರಾಂಚೊ ಪುಸ್ತಕ್ ಅಜೂನ್ ಭಕ್ತಿಕ್ ಗಿತಾಂಚ್ಯಾ ಸಾಲಿಂತ್ ನಾಮ್ಣೆಚೊ ಜಾವ್ನ್ ಉರ್ಲಾ. ಲಾಯಿಕಾಂನಿ ಭಕ್ತಿಕ್ ಸಾಹಿತ್ಯ ರಚ್ಲಾಂ. ತಾಂತುಂ ಲುವಿಸ್ ಮಸ್ಕರೇಇಚೆಂ 'ಅಬ್ರಾಂವ್ಚೆಂ ಯಜ್ಞದಾನ್' ಪಯ್ಲೆ ಸಾಲಿಂತ್ ಖಂಡಿತ್ ಸೊಭ್ತಾ.

ಅಬ್ರಾಮ್: 'ಹಾತಾ ಮ್ಹಜ್ಯಾ ಸಾಂಗ್ ತೂಂ, ಆತಾಂ ಕಿತೆಂ ಕರ್ತಿ?
ಪೊಸ್‌ಲ್ಲೊಯ್ ನ್ಹಯ್ ತುವೆಂ ಉಕಲ್‌ಲೊಯ್ ತಾಕಾ,
ಪುಣ್ ತೆಂ ಖಂಯ್ಚೆಯ್ ಆತಾಂ ಮುಕಾರ್ ಹಾಡಿನಾಕಾ
ತುವೆಂ ಲ್ಹಾನ್ ವ್ಹಡ್ ಕೆಲ್ಲೆಂ ಬೊಕ್ಡೆಚೆಂ ಪೀಲ್ ಸಯ್ತೀಯ್
ಕಾತರ್ತಾನಾ, ಮುಟಿ ಭಿತರ್ ಕಾಂಪತ್ ಕೊಯ್ತಿ
ತರ್ ಹಾ ತುಜ್ಯಾಚ್ ರಗ್ತಾಕ್ ಕಿತೆಂ ಕರ್ತಿ? ತೂಂ ಸಾಂಗ್

ಅಬ್ರಾಮ್ ವಾಂಜೆಲಾಂತ್ಲೊ ಮನಿಸ್ 'ದೆವಾಚೆಂ ಉತರ್ ಸರ್ವಸ್ವ್' ಮ್ಹಣೊನ್ ಪಾತ್ಯೆಲ್ಲ್ಯಾಕ್‌ಚ್ ನವೆಂ ವಿಶ್ಲೇಷಣ್ ಬರೊಂವ್ಚಿ ಕವಿ ಸಕತ್ ನೀಜ್ ಜಾವ್ನ್ ವಿಜ್ಞಿತ್ ಕರ್ತಾ. ಫೆಲಿಕ್ಸ್ ಪಾವ್ಲ್ ನೊರೆಳ್ ಏಕ್ ಧಾರ್ಮಿಕ್ ಕವಿ. ತಾಚ್ಯಾ ಧಾರ್ಮಿಕ್ ಕಾವ್ಯಾಚೊ ಏಕ್ ವಾಂಟೊ ಪಳೆವ್ಯಾಂ:

ಮಾವ್-ಭಯ್ಲಿಕ್ ಭೆಟ್ ಮರ್ಯೆ / ದೊಂಗೊರ್ ಚಮ್ಕೊನ್ ಆಯ್ಲಿಯ್
ಕಷ್ಟಾಂಚೊ ಜೀವ್ ಘೆವುನ್ ಮಾಯೆ / ಪುರಾಸಾಣೆನ್ ಪಾವ್ಲಿಯ್

ಲೋರೆಸ್ ವಾಸ್ ಲಾಯಿಕ್ ಕೃತಿಕಾರ್, ಆಪ್ಲ್ಯಾ 'ಸೊಮ್ಯಾಚೊ ಪಾಶಾಂವ್' ಕೃತಿಯೆಂತ್ ತೊ ಸಾಂಗ್ತಾ -

ಲೊಟುನ್, ಓಡುನ್, ತಾಂಡುನ್ ತೊಪುನ್ | ಜೆಜುಕ್ ಕಶೆಂಯ್ ಬೊಳಾನ್ ಉಟೊವ್ನ್ ಪಳೆಯ್ತಾತ್ ಜುದೆವ್ ವಾಟ್ ಸಾಕ್ಲೊಂಕ್ | ಪರ್ವತಾ ತುದ್ಯೆರ್ ವೊಡುಂಕ್

ಹ್ಯಾಚ್ ವಿಷಯಾಂಚೆರ್ ಜರ್ ಪುರ್ವಿತಾಂನಿ ಬರಯಿಲ್ಲೆಂ ವಾಚ್ಲೆಂ ಥಂಯ್ ಉತಳ್ ಭಕ್ತಿಕ್ ಪ್ರದರ್ಶನ್ ಮಾತ್ ದಿಸ್ತಾ ಶಿವಾಯ್ ಜಿಣ್ಯೆ ಜಿವೆಸಾಂವ್ ದಿಸನಾ. ಕಿತ್ಯಾಕ್‌ಗಿ ಕೋಣ್ ಜಾಣಾಂ ದೆವಾಕ್, ತಾಚ್ಯಾ ಭಾಗೆವಂತಾಂಕ್ ಆಲ್ತಾರಿ ಪ್ರಾಸ್ ಸಕಯ್ಲ್ ಹಾಡ್ನ್ ಸಂಗಿಂ ಚಲಂವ್ಚೆಂ ಚಾಫ್ರಾ ಪುರ್ವಿಲ್ಯಾ ಕಾಳಾಚ್ಯಾ ಪುರ್ವಿತಾಂಕ್ ಸಾಧ್ಯ್ ಜಾಯ್ನಾ. ದೆವಾಕ್ ಆಪ್ಲೆಪರಿಂಚ್ ಮನ್ಶಾ ಸಂಯ್ಬಾಂತ್ ಲಾಗಿಂ ಆಪೊಂವ್ಚಿ ಶಾಧಿ ಲಾಯಿಕಾಂ ಥಂಯ್ ಚಡ್ ಸೊಭ್ತಾ.

ಚಾಫ್ರಾ ಪುರ್ವಿಲ್ಯಾ ಯುಗಾಂತ್ ದೇವ್ ಕೇಂದ್ರಿತ್ ಸಾರಸ್ವತ್ ಕೊಂಕ್ಣಿ ಕಾವ್ಯೆಂ ವ್ಹಡ್ ಮಟ್ಟಾರ್ ವಾಡ್ಲೆಂ. ಬಂಗ್ಲೆ ನಾರಾಯಣಾ ಕಾಮತಾಚೊ 'ಭಗವದ್ಗೀತಾ ಸಾಕೀ', ಪದ್ಮನಾಭ ತೀರ್ಥ ಸ್ವಾಮಿಚಿ 'ತೀರ್ಥಾವಳಿ', ಶ್ರೀ ನರಹರಿ ವಿಠಲ ಪ್ರಭುಚೊ 'ಶ್ರೀ ರಾಮಾಯಣಾ ತೀರ್ಥ ಸಾರ' ಆನಿ ಹೆರ್ ಕೃತಿಯೊ, ಲಕ್ಷ್ಮಣ ಪಯ್‌ಚೊ 'ಸೀತಾ ಕಲ್ಯಾಣ', ಬೋಳಂತೂರ್ ಕೃಷ್ಣ ಪ್ರಭುಚೆಂ 'ದ್ರೌಪದಿ ವಸ್ತ್ರಾಪಹರಣ', ಪಂಡಿತ್ ನಾರಾಯಣ ಪ್ರಭುಚೆಂ 'ಭಕ್ತಿ ವಿಜಯ' ಅಸಲ್ಯೊ ಸಬಾರ್ ಕೃತಿಯೊ ಉಜ್ವಾಡಾಕ್ ಆಯ್ಲ್ಯಾತ್. ಸೂರ್ಕುಂದ ಅಣ್ಣಾಜಿ ರಾವಾನ್ ಕೊಂಕ್ಣೆಂತ್ ಯಕ್ಷಗಾನ ಕಾವ್ಯೆಂ ಬರಯಿಲ್ಲೆಂ ಆಜ್ ಲೊಕಾಕ್ ವಿಸ್ತಲಾಂ. ದಾಮೋದರ ಬಾಳಿಗಾಚೊ 'ಧರ್ಮಾಂಜಲಿ' ಮ್ಹಳ್ಳೊ ಕಾವ್ಯಾಂಝೆಲೊ ವಿವಿಡ್ ಧರ್ಮಾಚ್ಯೊ ದಿಶ್ಟಿ ಕೊಂಕ್ಣೆಂತ್ ಆಮ್ಕಾಂ ದಿತಾ. ತಿಂ ವಾಚ್ಲೆಂ ತರ್ ಆಯ್ಚೆ ಪರಿಗತೆಂತ್ ಆಮ್ಕಾಂ ವರೆಂ ಸಮಾದಾನ್ ಲಾಬೊಂಕ್ ಆಸಾ.

ಹೇ ಮನ್ಶಾನೊಂ ಎಕ್ವಟಾನ್ ಚಲಾತ್
ಎಕ್ವಟಾನ್ ಉಲಯಾತ್, ಪುರ್ವಿಲ್ಯಾ ಜ್ಞಾನಿಂಚೆ
ಪರಿ ಜಾಣ್ವಾಯೆನ್ ತುಮ್ಚೆಂ ಮನ್‌ಯಿ ಎಕ್‌ಚ್ ಜಾಂವ್
ಆನಿ ತುಮ್ಚಿ ಕರ್ನಿ ಸಕ್ತಡ್ ದೆವಾಸ್ಪಣಾಂತ್ ಚಲೊಂ.

ಚಾಫ್ರಾ ಪುರ್ವಿಲ್ಯಾ ಯುಗಾಚೆ ಮಹಾನ್ ಪುರ್ವಿತ್ (ಪುರೋಹಿತ್) ಕೊಂಕ್ಣಿ ಕವಿ ಮ್ಹಣೊನ್ ಸ್ವಾಮಿ ಸುಪ್ರಿಯಾ ಆನಿ ಮೊನ್ನಿ ಪಾವ್ಲು ಬುತೆಲೊಕ್ ಮ್ಹಾನ್ ಫಾವೊ ಅಶೆಂ ಮ್ಹಾಕಾ ಭೊಗ್ತಾ. ಸ್ವಾಮಿ ಸುಪ್ರಿಯಾ ಪುರ್ವಿತ್ ತರಿ ಭಿರಾಂಕುಳ್ ನಾಸಮಾಧಾನೆನ್ ಭರ್ಲೆಲೊ, ಹಟ್ಟಿ, ಶೀದಾ ಚಿಂತ್ಪಾಚೊ, ಭಿತರ್ ಆಸೊನ್‌ಚ್ ಭಿತರ್ಲೊ ಮ್ಹಳ್ಳೊ ಭಾಯ್ರ್ ಫಾಲ್ಯೊ, ಮನ್ಶಾ ಸಂಯ್ಬಾಚೆರ್ ತಾಚಿಂ ಕವನಾಂ ಚಾಟಿಯೆಚೊ ಮಾರ್ ತಶೆಂ -

ಹಾ ಪಿಲಾತಾ ಆಜೂನ್ ವಾಡ್ಲ್ಯಾ
ಪಿಳ್ಳಿ ತುಜೆ ಲೆಂವ್ಚಿ

ಹಾಂವ್ ಒಪ್ಪೊನಾ ತುಂ ಜಿಕ್ಕೊನಾಂಯ್
 ದಾಕ್ಟೆವ್ನ್ ಲಿಪಂವ್ಕ್ ನ್ಯಾಯ್ ನೀತ್
 ದೆವ್ಕಾಂತ್ ದಿಂಬ್ಯೆರ್ ಭಜ್ತಾತ್ ದೆವಾಕ್
 ಭಾಯ್ರ್ ಯೇವ್ನ್ ಕರ್ತಾತ್ ಕಸ್ಲೆಂ
 ಖಬ್ರಾಳ್ಯಾಂ ಧಾವ್ನ್ ಪೆಲ್ಯಾಕ್ ರಾಕೊಂಕ್
 ಜೀಬ್ ತಿ ಸೊಡ್ಕಾಂತ್ ದಾಕ್ಟೆವ್ನ್

ಸ್ವಾಮಿ ಸುಪ್ರಿಯಾಚೆಂ ನಾಂವ್ 'ಆನ್ಯಾ ಆಕಯ್' ಕವನಾ ಸವೆಂ ತಾಳ್ ಮೆಳೊನ್
 ಗೆಲಾಂ. ತೆಂ ಏಕ್ ಚಿತ್ರ ಕಾವ್ಯೆಂ ಆಲ್ಟೊಟಾ ಆನಿ ಆನ್ಯಾ ಆಕಯ್ ವಿಶಿಂ ಕಳಿತ್ ಆಸ್ಚ್ಯಾ
 ಆಮ್ಕಾಂ ಭೊಗ್ಲಾಂನಿ ಜಿವೆಂ ಕರ್ತಾ. 'ಆಲ್ಟುಬಾಯ್' ಕೃತಿ ಕೊಂಕ್ಣಿ ಕಾವ್ಯಾ ಸಂಸಾರಾಕ್
 ತಾಚೆಂ ವಿಶೇಸ್ ದೆಣೆಂ.

ಮೊನ್ನಿ. ಬುತೆಲ್ ಏಕ್ ಧಾರ್ಮಿಕ್ ಮುಖೆಲಿ. ದುಸ್ರ್ಯಾ ಮ್ಹಾ-ಝುಜಾ ಭೊಂವ್ತಿಂಚ್ಯಾ
 ಕಾಳಾಂತ್ ತಾಣೆಂ ಬರಯಿಲ್ಲೆಂ. ಲೊಕಾಂಕ್ ಎಕ್ವಟಿತ್ ಜಾವ್ನ್ 'ಸಾರ್ಕೆ' ವಾಟೆಂತ್
 ದವರುಂಕ್ ಆನಿ ತಾಂಚೆ ಥಂಯ್ ಧಯ್ರ್ ಭರುಂಕ್ ತೊ ವಾವುರೊ.

ಪಿ.ಎಲ್.ಬಿ.ಚ್ಯಾ ಕವನಾಂಕ್ ಜೆರಾಲ್ ಥರಾನ್ ಹೆ ಚಾರ್ ವಾಂಟೆ ಕರ್ಯೆತಾ -

1. ಧರ್ಮಾಕ್, ದೆವಾಕ್, ಇಗರ್ಜ್‌ಮಾತೆಚ್ಯಾ ಮೊಲಾಂಕ್, ಸಮಾಜಿಕ್ ಮೊಲಾಂಕ್
 ಉಕಲ್ನ್ ಧರ್ಚಿಂ.
2. ಮೊಕೊಳ್ ಪಾತ್ಯೆಣ್ಯೊ, ಆಚಾರ್, ಸಾಂಪ್ರದಾಯಿಕ್‌ಪಣ್ ವಿರೋಧ್ ಕರ್ಚಿಂ.
3. ಆಪ್ಲ್ಯಾ ಸಿದ್ಧಾಂತಾಂಕ್ ವಿರೋಧ್ ಆಸ್ಲೆಲ್ಯಾಂಕ್ ಖಂಡನ್ ಕರ್ಚಿಂ.
4. ಭಾಷೆವಿಶಿಂ, ಮಿಶಾಲಾಯೆಚಿಂ ಆನಿ ಹೆರ್ ಜೆರಾಲ್.

ಚಾಫ್ರಾ ಪುರ್ವಿಲೆ ಆನಿ ಸಬಾರ್ ಕವಿ ಆಸಾತ್, ಸಬಾರ್ ಕವಿ ಪ್ರಾಯೆನ್ ಚಾಫ್ರಾ
 ಉಪ್ರಾಂತ್ಲ್ಯಾ ಕಾಳಾಚೆ ತರಿ ಶಯ್ಲೆನ್, ವಿಷಯಾನಿ ಚಾಫ್ರಾ ಪುರ್ವಿಲೆಚ್ ಮ್ಹಣೊನ್ ಲೆಕ್ಚೆಂ
 ಪಡ್ತಾ. ಜೆ.ಬಿ. ಸಿಕ್ವೆರಾ, ಜೆ.ಬಿ. ಮೊರಾಯಸ್, ಬಾಪ್ ಲಿಯೊ ಕುತಿನೊ, ಹಾಂಚೆ ಭಾಸ್
 ಆನಿ ಭಾಷೆಚಿ ವಾಪರ್ಚಿ ಚಾಫ್ರಾ ಪುರ್ವಿಲ್ಯಾ ಯುಗಾಂತ್ ಆಸಾ. ಆಜೂನ್ ಥೊಡೆ ನವೆ
 ಕವಿ ಹ್ಯಾಚ್ ಚಾಫ್ರಾ ಪುರ್ವಿಲ್ಯಾ ಯುಗಾಚೆ ಶಯ್ಲೆಂತ್ ಬರಯ್ತಾತ್.

ಅಶೆಂ ಚಾಫ್ರಾ ಪುರ್ವಿಂಚ್ಯಾ ಕಾನಡಿ ಕೊಂಕ್ಣಿ ಕಾವ್ಯಾಂಚಿ ಭಾಸ್ ದೆವಾಚಿ, ಧುಂಪೊಂವ್ಚಿ
 'ಹಾ ದೀಷ್ಟ್ ಸೊಭಿತ್, ಹಾ ರೂಪ್ ಸ್ವಾದಿಕ್' ಮ್ಹಣ್ಚೆ.

ಚಾಫ್ರಾ ಮ್ಹಣ್ಚೆ ಚಾರ್ಲ್ಸ್ ಫ್ರಾನ್ಸಿಸ್ ಡಿಕೊಸ್ತಾ ಕೊಂಕ್ಣಿ ಕಾವ್ಯಾ ಸಂಸಾರಾಂತ್ ಖರೊ
 ಯುಗ್ ಪ್ರವರ್ತಕ್. ಬಳ್ವಂತ್ ಉತ್ರಾಂ ವಾಪರ್ನ್, ಬಳಾಧಿಕ್ ಭೊಗ್ಲಾಂಕ್ ಜಿವಾಳ್ ಕರ್ಚಿ
 ಶೈಲಿ ತಾಣೆ ಕಾವ್ಯಾಂತ್ ಹಾಡ್ಲಿ. ಅಲಂಕಾರ್, ಅರ್ಥ್ ಆನಿ ಧ್ವನಿಪೂರ್ಣ್ ಭಾಸ್
 ಚಾಫ್ರಾಚ್ಯಾ ಕಾವ್ಯಾಂನಿ ಬರಿ ಖೆಳ್ಳಿ. ತಾಚೆಂ ಕಾವ್ಯಾಂ ಗೇಯಾತ್ಮಕ್ ಆನಿ ನವೆ ನವೆ
 ಅರ್ಥ್ ಜೋಡ್ನ್ ದಿಂವ್ಚಿ ಸಕತ್ ಆಸ್ಚಿಂ. ಚಾಫ್ರಾನ್ ಪಯಿಲ್ಲೆ ಪಾವ್ಲಿಂ ಕೊಂಕ್ಣಿ ಕಾವ್ಯಾಂಚೊ

ತಾಳೊ ಬದ್ಲಿಲೊ. ಸಮಾಜೆಚ್ಯಾ ಮಾಂಡಾವಳಿಂಕ್ 'ಛೀ... ಥೂ...' ಕೆಲೆಂ. ಸಕ್ಡಾಂನಿ 'ಹಾ ಸೊಭಿತ್' ಮ್ಹಣೊನ್ ಮಾತ್ಯಾರ್ ಮ್ಹಾಳ್ಚ್ಯಾ ಆಬೊಲ್ಯಾಂತ್ ಸಯ್ತಾ ತಾಕಾ ಉಜೊ ದಿಸ್ಲೊ.

ಆಬೊಲ್ಯಾ ತುಜೊ ರಂಗ್ ಉಜೊಗೊ
ರಾಂದ್ಲಿರ್ ತುಜ್ಯಾ ಕಿತೆಂ ಶಿಜೊಗೊ?
ಮ್ಹಜ್ಯಾಯ್ ಭಿತರ್ ಜಳ್ತಾತ್ ಸೊರ್ಮಣಾಂ
ಭಾಯ್ಲ್ಯಾನ್ ಕುಲ್ಕುಲೊ ಕಸೊ ಕಾಂಯ್ ನೆಣಾಂ

ಭಿತರ್ ಜಳ್ತಾ ಸೊರ್ಮಣಾಕ್ ಪರ್ಗಟ್ ಕರುಂಕ್ ಕವಿತಾ ತಾಕಾ ಬಳ್ವಂತ್ ಮಾಧ್ಯಮ್ ಜಾಲೆಂ. ರಿವಾಜಿಂ ವಿರೋಧ್, ಅಧಿಕಾರಾ ವಿರೋಧ್, ಡಂಬಾಚಾರ್ ಆನಿ ದಗಲ್ಬಾಜಿಪಣಾ ವಿರೋಧ್ ಚಾಫ್ರಾಚೊ ರಾಗ್ ಥೊಡೆ ಪಾವ್ಪಿಂ ಪ್ರಶಾಂತ್, ಥೊಡೆ ಪಾವ್ಪಿಂ ವಿಕ್ಲಿಪ್ತ್.

ಮಾತಿಯೆ ಧುಳಿಂತ್ ದುರ್ಬಲ್ಯಾಂಚ್ಯೊ
ಘಾಮಾಮಣಿ ಮೊಳೂನ್
ಅಸ್ತಮ್ತಚ್ಯಾ ದಿಗಂತಾಚೆರ್
ಆಯ್ಲೆಂ ರಗತ್ ಪಿಳೂನ್...

'...ಚಾಫ್ರಾಚಿ ಕವಿತಾ ಜಶಿ ಜಾಣ್ಕಾರಾಂಚಿ ತಶಿ ನೆಣಾರ್ಯಾಂಚಿ. ತಿ ಪಂಡಿತಾಂಚಿ ತಾನ್ ಭಾಗಯ್ತಾ, ತಶಿ ಸಾದ್ಯಾ ಮನ್ಶಾಂಚಿ ಭುಕ್ ನಿವಯ್ತಾ' 'ತಾಚ್ಯೊ ಕವಿತಾ ವಾಚ್ತಾನಾ ಕಾಳ್ಜಾ ಮೆರೆರ್ ಜಾಯಾಂಚೊ ಪರ್ಮಳ್ ಪಾಜಾರುಂಕ್ ಸುರು ಜಾವ್ನ್ ಸಂಸಾರಾಚ್ಯೊ ಇಜಾ ಪೂರಾ ನಪಯಿಂಚ್ ಜಾತಾತ್...'

'ಅಮೃತಾಚಿ ಧಾರ್ಗೊ ಆಮ್ಚ್ಯಾ ಲಗ್ನಾರ್ ವೊತುಂಗೊ
ಬರ್ಯಾ ವಾಯ್ಟಾ ರಿವಾಜಿಂಚಿ ತಕ್ಲಿ ತಿಣೆಂ ಭೆತುಂಗೊ'

ಚಾಫ್ರಾ ಉಪ್ರಾಂತ್ ಕೊಂಕ್ಣಿ ಕವಿ ಸಂಸಾರಾಂತ್ ನವೆಂ ವ್ಹಾರೆಂ ಬಳಾನ್ ವ್ಹಾಳೆಂ. ಜಾಗೆ ಕವಿ ಮ್ಹಳೆಂ ಪ್ರಯತ್ನ್ ಜಾಲೆಂ. ಸಮುದಾಯಾಚ್ಯಾ ಆನಿ ಸಮಾಜೆಚ್ಯಾ ಜಿಣ್ಯೆ ರಿತಿ ವಯ್ರ್ ವಿಡಂಬನಾನ್ ಕಾವ್ಯಾಂ ಉಸ್ಕೊನ್ ಆಯ್ಲಿಂ. ಚಾಫ್ರಾ ಉಪ್ರಾಂತ್ ಸಬಾರ್ ಕವಿ ಕಾವ್ಯಾ ರಚನಾ ವಾವ್ರಾಂತ್ ನಾಂವಾಡ್ಲಿಕ್ ಜಾಲ್ಯಾತ್ ತರಿ ಶೈಲೆಚ್ಯಾ, ವಸ್ತು ವಿಷಯಾಚ್ಯಾ ಆನಿ ಅಭಿವ್ಯಕ್ತಿಚ್ಯಾ ಧಳಾರ್ ರಾವೊನ್ ಚ್ಯಾರ್-ಪಾಂಚ್ ನಾಂವಾಂ ಉಲ್ಲೇಖ್ ಕರ್ಚಿಂಚ್ ಪಡ್ತಾತ್. ಮೆಲ್ವಿನ್ ರೊಡ್ರಿಗಸ್, ಮಾವ್ರಿಸ್ ಶಾಂತಿಪುರ, ಆಂಡ್ರೆ ಎಲ್. ಡಿಕುನ್ಹಾ, ಫ್ರೆಡ್‌ಕುಮಾರ್ ಕುಚ್ಚಿಕಾಡ್, ಜೊರ್ಜಿ ಪೀಂತ್ ಆಯ್ಕೊಳ್, ಜೊಸ್ಸಿ ಪೀಂತ್ ಕಿನ್ನಿಗೋಳಿ ಆನಿ ಸಬಾರ್ ಹ್ಯಾ ಕಾಳಾರ್ ವಾಡ್ಲೆ.

ವಿಡಂಬನ್ ಚಾಪ್ರೋತ್ತರ್ ಯುಗಾಂತ್ ಪ್ರಮುಖ್ ಕಾವ್ಯಾ ಮಾಧ್ಯಮ್ ಜಾವ್ನ್ ವಾಡ್ಲೆಂ. ಜೆಂ ಕಿತೆಂ ದುಖಾಚೆಂ, ವಿರಾರಾಯೆಚೆಂ ಸಾಂಗೊಂಕ್ ಆಸಾ ತೆಂ ಹಾಸೊವ್ನ್ ಹಾಸೊವ್ನ್ ಸಾಂಗ್ಚಿ ಸಾಮಾಜಿಕ್ ಗರ್ಜ್ ಜಾವ್ನ್‌ಸೆಲಿ, ಕೊಡುಗುಳಿ ಸಾಕ್ರಿ ಲೆಪಾಂತ್ ಫಾಲ್ನ್ ದಿಂವ್ಚಿ ಪಡ್ಲಿ. ಸಿರಿಲ್ ಜಿ. ಸಿಕ್ಲೇರಾ (ಸಿಜೈಸ್ ತಾಕೊಡೆ) ಹ್ಯಾ ಪಯ್ಲಿ ಯಶಸ್ವಿ ಜಾಲಾ.

ಇಜ್ಜೋಲಾಚಿ ವಾಟ್ಲಿ
 ಪಾದ್ಲೆವ್ನ್ ಪಾದ್ಲೆವ್ನ್
 ಧ್ಯಾನ್ ವೊರೆಸಾಂವಾಂತ್
 ಮಗ್ನ್ ಜಾಲ್ಲ್ಯಾ
 ಮಾದ್ರಿ ಭಯ್ಣಿಂ ಸರ್ತಿಂ ಗೆಲಿ
 ಮದರ್ ಸುಪಿರಿಯರಾಚಿ
 ಉಜಾಳಿ ದೀಷ್ಟ್ ಪಳೆವ್ನ್
 ಪಾಟ್ಲ್ಯಾ ಪಾಯಾಂನಿಂಚ್ ಪಾಟಿಂ ಪಾಟಿಂ ಧಾಂವ್ಲಿ.

ಕಿಶೂ ಬಾರ್ಕೂರ್ ವಿಡಂಬನಾದ್ವಾರಿಂ ಸಮುದಾಯಿಕ್ ಜಿಣ್ಯೆಂತ್ಲೆಂ ಉಣೆಂಪಣ್ ಚಿಕಿತ್ಸಕಾಚ್ಯಾ ಶೈಲಿಂತ್ ಮುಕಾರ್ ದಿತಾ. ತಾಚ್ಯೊ 'ಮಾಗ್ಣೆಂ' 'ಮ್ಹಜೊ ಗಾಂವ್ ಪಾಪ್' 'ಆಂಗವ್ಣ್' 'ಕುಸ್ವಾರ್' ಅಸಲ್ಯೊ ಕವಿತಾ ವಾಚುಂಕ್ ರುಚ್ತಾತ್, ಮತಿಕ್ ಈಟ್ ಘಾಲ್ತಾತ್. ಕಿಶೂಚ್ಯಾ ಕವಿತೆಂಚೆ ವಿಶೇಸ್ ಲಕ್ಷಣ್ ಮ್ಹಳ್ಯಾರ್ ದುಬ್ಳ್ಯಾ ಧಾಕ್ಟಾಂಚಿ ಭಿರ್ಮೊತ್ ಆನಿ ಹುಸ್ಕೊ.

ಎಡ್ವರ್ಡ್ ನೊರೊನ್ಡಾ, ವಿಲ್ಲಿ ಆರ್. ದಸಿಲ್ವಾ, ಪ್ರತಾಪ್ ನಾಯ್ಕ್ ಹೆ ಶಿಕ್ಪಾ ಸಂಸಾರಾಂತ್ ನಾಂವಾಡ್ಲಲೆ ವ್ಯಕ್ತಿ. ತೆ ಕೊಂಕ್ಣಿ ಕಾವ್ಯಾಕ್ ನವಿ ಧಾರ್ ದೀಂವ್ಕ್ ಸಕ್ಲ್ಯಾತ್. ದಸಿಲ್ವಾಚೊ 'ಧಳಾವಿಣ್' ನೊರೊನ್ಡಾಚೆಂ 'ಸಂಪದಲೆಂ' 'ಕೀರ್ ತುಂ ಮ್ಹಜೊ' ಕೊಂಕ್ಣಿ ಕವಿತಾ ಸಂಸಾರಾಕ್ ಶೈಕ್ಷಣಿಕ್ ಜೀವ್ ದೀಂವ್ಕ್ ಸಕ್ಲ್ಯಾತ್.

ವಲ್ಲಿ ವಗ್ಗ, ಮೆಲ್ವಿನ್ ರೊಡ್ರಿಗಸ್, ಆಲ್ವಿ ಕಾರ್ಮೆಲಿತ್, ಎಚ್ಚೆಮ್ ಪೆರ್ನಾಳ್, ಜೊ.ಸಿ. ಸಿದ್ದಕಟ್ಟೆ, ಕಿಶೂ ಬಾರ್ಕೂರ್, ಮ್ಯಾಕ್ಸಿಮ್ ಲೋಬೊ, ವಿತೊರಿ ಕಾರ್ಕಳ್, ರೊಬರ್ಟ್ ಫೆರ್ನಾಂಡಿಸ್ ಉದ್ಯಾವರ್, ವಿಲ್ಸನ್ ಕಟೀಲ್, ಸ್ವೀವನ್ ಕ್ವಾಡ್ರಸ್ ಪೆರ್ಮುದೆ, ಮೆಲ್ವಿನ್ ಪಿಂಟೊ ನೀರುಡೆ, ಆಂಟನಿ ಬಾರ್ಕೂರ್, ಪಿಯುಸ್ ಜೇಮ್ಸ್, ಗುರು ಬಾಳಿಗಾ, ಎರಿಕ್ ಸೊನ್ಸ್ ಬಾರ್ಕೂರ್, ಅರ್ಥರ್ ಪಿರೇರಾ ಒಮ್ಮೂರ್, ಜಿಯೊ ಆಗ್ರಾರ್, ವಿಲ್ಮಾ ಬಂಟ್ವಾಳ್, ಆವಿನಾ ಮಿಯಾರ್, ವೆಂಕಟೇಶ್ ನಾಯಕ್, ಹಾಂಚ್ಯಾ ಆನಿ ಹೆರ್ ಸಬಾರ್ ಕವಿಂಚ್ಯಾ ವಾವ್ರಾನಿಂತ್ಲಿಂ 21ವ್ಯಾ ಶೆಕ್ಡ್ಯಾಂತ್ ಕಾನಡಿ ಕೊಂಕ್ಣಿ ಕವಿತಾ ಶೆತಾಕ್ ಗ್ರೇಸ್ತಕಾಯ್ ಭರೊನ್ ಆಯ್ಲ್ಯಾ ಮ್ಹಣ್ಣಾಂತ್ ಮ್ಹಾಕಾ ದುಬಾವ್ ನಾ.

21ವ್ಯಾ ಶೆಕ್ಡ್ಯಾಚ್ಯಾ ಕಾನಡಿ ಕೊಂಕ್ಣಿ ಕಾವ್ಯ ಸಂಸಾರಾಂತ್ ಮೆಲ್ವಿನ್ ರೊಡ್ರಿಗಸ್, ಎಚ್ಚೆಮ್ ಪೆರ್ನಾಳ್, ಕಿಶೂ ಬಾರ್ಕೂರ್, ವಿಲ್ಸನ್ ಕಟೀಲ್ ಆನಿ ಜೊ.ಸಿ. ಸಿದ್ದಕಟ್ಟೆ ಹಾಂಚ್ಯಾ ಕವಿತೆಂಚೊ ವಿಶೇಸ್ ಉಲ್ಲೇಕ್ ಕರುಂಕ್ ಮ್ಹಾಕಾ ಸಂತೊಸ್ ಜಾತಾ. ಹಾಂಚ್ಯಾ ಕಾವ್ಯಾಂನಿ ಜಿವ್ಣಾಣ್, ಉತ್ರಾಂನಿ ಗರ್ಜೆ ಸಾಂಗ್ಣಿ ಸೊಭಾಯ್ ಆಸೊನ್ ಆಯ್ಲೆಂ ತಶೆಂ ಗಾಂವ್ಕ್ ತೆ ಸಕ್ಲ್ಯಾತ್. ತಾಂಚ್ಯಾ ಕಾವ್ಯಾಂನಿ ಪರಿಕಲ್ಪಿತ್ ಪ್ರತಿಮಾ ಉತ್ರಾಂ ದ್ವಾರಿಂ ಭಾಯ್ರ್ ಪರ್ಗಟ್ ಜಾತಾತ್. ಅನ್ನೊಗಾಚಿ ಗುಂಡಾಯ್ ಆನಿ ಮತಿಂತ್ಲಿಂ ಚಿಂತ್ಪಾಂ ಕಾಳ್ಜಾಂತ್ಲಿಂ ಭೊಗ್ಣಾಂ ಆಟೊನ್ ಘಟ್ ಜಾವ್ನ್ ಆಗ್ಲ್ಯಾ ರುಪಾರ್ ಭಾಯ್ರ್ ಯೆಂವ್ಚೆಂ ದಿಸ್ತಾ. ಚಡ್ಶೆಂ 21ವ್ಯಾ ಶೆಕ್ಡ್ಯಾಚೆ ಕವಿತಾ ಭಾಸ್ ಹಾಂಗಾಸರ್ ಪರ್ಗಟ್ ಜಾಲ್ಯಾ.

ಮೆಲ್ವಿನ್ ರೋಡ್ರಿಗಸ್ ಕೊಂಕ್ಷಿ ಕಾವ್ಯಾಚ್ಯಾ ಶೆತಾಂತ್ ಆಪುಣ್ ಕವಿ ಜಾವ್ನ್ ಪರ್ಜೊನ್ ಆಸಾ ಮಾತ್ ನ್ಹಂಯ್ ಆಪ್ಲ್ಯಾ ಸಾಂಗಾತ್ಯಾಂಕ್ಯಾ ಕವಿತ್ವಾಚ್ಯಾ ಪಿಶ್ಯಾಂತ್ ಬುಡೊವ್ನ್ ತಾಂಚೆ ಥಂಯ್ ಲಿಪೊನ್ ಆಸ್ಚಿ ಕವಿತ್ವಾಚಿ ತಾಂಕ್ ಪರ್ಗಟ್ ಕರುಂಕ್ ತೊ ಆವ್ಯಾಸ್ ರಚುನ್ ದಿತಾ. ಕವಿತಾ ಟ್ರಸ್ಟ್, ಕವಿತಾ ಫೆಸ್ಟ್, ನಿರಂತರ್ ಕವಿಸಂಧಿ, ಕೊಂಕಣಿ ಪೊಯೆಟ್ರಿ ಡೊಟ್‌ಕೊಮ್ ಅಸಲ್ಯಾ ನವ್ಯಾ ನವ್ಯಾ ವಾಟಾಂ ದ್ವಾರಿಂ ಕಾನಡಿ ಲಿಪಿಂತ್ಲ್ಯಾ ಕೊಂಕ್ಷಿ ಕವಿತಾ ಶೆತಾಕ್ ಮಾತ್ ನ್ಹಂಯ್ ಹೆರ್ ಲಿಪಿಂತ್ಲ್ಯಾ ಕೊಂಕ್ಷಿ ಕವಿತಾ ಶೆತಾಕ್ಯಾ ವ್ಹರ್ತಿ ಸೆವಾ ತಾಚೆ ಥಾವ್ನ್ ಲಾಬೊನ್ ಆಸಾ. ತಾಚೆ ಚಾರ್ ಕವಿತಾ ಸಂಗ್ರಹ್ ಆಸಾತ್. ತಾಂತ್ಲ್ಯಾ ಕವಿತಾಂ ಪಯ್ಕಿಂ ಬೂಸಾ ಬೂಸಾ, ಮ್ಹಜಿಂಚ್ ಸೊದ್ನಾಂ, ಶೆಣ್, ವಾಟ್, ದೂದ್ ಸುಕ್‌ಲ್ಲಿಂ ಗೊರ್ವಾಂ, ಪ್ರಕೃತಿಚೊ ಪಾಸ್, ಆಶಿರ್ವಾದಾಂಚೊ ಪಾವ್ಸ್, ಯೇ ಮೊಗಾ ಥೊಡೆಂ ಉಲಯಾಂ, ಆವಯ್ಚೆಂ ಮರಣ್, ದೆವಾ ಮ್ಹಜ್ಯಾ, ಮಲೆಕೊಡಿ, ಹೆ ರೆಂವೆನ್, ಮಾರ್ಶ್ಯಾಸಾಚೆಂ ಮಾಗ್ಣೆಂ, ಝುಜ್, ತೆಲಾಚೊ ವ್ಯಾಪಾರ್, ಫಿಂತಾಂ, ಕಾಲ್ಚಿ ರಾತಿಂ, ಸೊಂರೊ, ಬಿರ್ಚಿ ಮನಿಸ್ ಮ್ಹಾಕಾ ರುಚ್ತಾತ್.

ತಾಚ್ಯಾ 'ಪ್ರಕೃತಿಚೊ ಪಾಸ್' ಕವಿತೆಚಿ ರೂಚ್ ತುಮಿಂಯ್ ಚಾಕಾ -

ಸಂಸಾರಾಂತ್ಲೆಂ ಸರ್ವ್ ಮ್ಹೆಳೆಂ
ತಶೆಂ ಸರ್ವ್ ಮ್ಹೆಳ್ಯಾಂಕ್
ಥಳಾಂತ್ ಸಾಂಡುನ್
ರೋಹ್ಪಾಂಗ್ ಪಾಸಾಚ್ಯಾ ಮಸ್ತಕಾರ್ ಬಸೊನ್
ಮೊಳ್ಬಾ ಥಾವ್ನ್ ಪಾವ್ತೆಂವ್ಚೊ
ಮಯ್ಪಾಸಾಚೊ ಸ್ವಾಸ್ ಸೆವ್ನ್
ಮೊಳ್ಬಾ ಪೊಂದ್ಲೆ ವಿಸ್ತಾರಾಯೆಂತ್
ಹಾಂವೆಂ ಮ್ಹಜೆ ಬಾವ್ಲೆ ವಿಸ್ತಾರಾಯ್ಲೆ
ತಳಾತ್ ಉದಾರೆ ಕರುನ್!

ಯುಗಾಂ ಯುಗಾಂನಿ
ಮೊನ್ಯಾಂನಿ ಮೊಳ್‌ಲ್ಲೊ ಸುರ್ಯಾದೇವ್
ದೊನ್ಪಾರಾಂಚ್ಯಾ ಮೊಡಾಂ ಮದ್ಲ್ಯಾನ್
ಮೊನ್ಯಾಂನಿಂಚ್ ಉಲಯ್ಲೊ ಮ್ಹಜೆಲಾಗಿಂ
“ಮಾತ್ಸೊ ಮೋಗ್ ವೋತ್ ಮ್ಹಜೆರ್
ಹಾತಾರ್ ತುಜ್ಯಾ ವಿಶೆವ್ ಘೆತಾಂ
ಖಿಣಾಕ್ ವಚೊಂ ಸಂಸಾರ್ ರಜೆರ್”

ತೊ ಬಸ್ಲೊ ಮ್ಹಜ್ಯಾ ಹಾತಾಂಚೆರ್
ಸವ್ಯಾಸ್ ಮ್ಹಜ್ಯಾ ಮನಾಚೆರ್
ಮ್ಹಜ್ಯಾ ಕಾಳ್ಜಾಚೆರ್
ಆನಿ ಸಗೊಚ್ ಮ್ಹಜೆರ್

ಆತಾಂ ತಾಚ್ಯಾಂತ್ ಹಾಂವ್
ಸೊಧುಂಕ್ ಮೆಳ್ಳೊನಾ
ಆನಿ ಮ್ಹಜ್ಯಾಂತ್ ತೊ
ಕಾಡುಂಕ್ ಕಳ್ಳೊನಾ

ರೋಹ್ಪಾಂಗ್ ಪಾಸಾಚೆ ಪಲ್ತಡಿಚೊ
ಪಾಸ್ ಹೊ ಆಮ್ಚೊ
ಹ್ಯಾ ಪಾಸಾಂತ್ಲೆಂ ಕೊಣ್‌ಯ್ ಸುಟನಾ
ಪಾಟಿಂ ಪರ್ತನಾ-
ಥಳಾಂತ್ಲ್ಯಾ ಮ್ಹೆಳ್ಳಾಕ್

ಹಾಂಗಾಸರ್ ಸಗ್ಳೆಂ ಶಾಂತ್
ನಾ ಕಸ್ಲಿಯ್ ಭಿರಾಂತ್
ಖಿಣಾ ಕಣಾಂತ್
ಕವಿತೆಚಿಂ ಫುಲಾಂ ಮನಾಂತ್
ನಕ್ತಿರಾಂಚಿ ಮಾಳಾ ಗಳ್ಯಾಂತ್
ಮುಕ್ತಿಚಿಂ ಕಿರ್ಣಾಂ ದೊಳ್ಯಾಂತ್

ಹಾಂಗಾಸರ್ ಸಂಸಾರ್-ಸರ್ಗಾಚ್ಯಾ
ಫರಕಾಚೊ ಪಡ್ವೊ ಪಿಂಜುನ್
ಉಗ್ತಿ ಪಡ್‌ಲ್ಲೆ ರಂಗ್‌ಮಾಂಚಿಯೆರ್
ಸೀತೆಚ್ಯಾ ಭುರ್ಗ್ಯಾಂಕ್
ನಾಜರೆನಾಚೆ ಆವಯ್ ಪಾನೊ ಖಾವಯ್ತಾ,
ಪೈಗಂಬರ್ ಪಾಯಾಂಕ್ ಪಾಂಯ್ಜಣಾಂ
ಬಾಂದುನ್ ನಾಚ್ತಾ
ಆನಿ ರಡ್ಚ್ಯಾ ಭುರ್ಗ್ಯಾಂಕ್
ಖೆಳಯ್ತಾ ಭುಜಯ್ತಾ
ರಾಮಾಚೆಂಯ್ ಮನ್ ಪಿಸ್ವಯ್ತಾ

ಕವಿತೆಂಚ್ಯಾ ದಾಸಾಕ್ ರೆವ್ಡಲ್ಲೊ
ಪಾಸಾಂಚೊ ಪಾಸ್ ಹೊ
ಪ್ರಕೃತಿಚೊ ಪಾಸ್
'ರೋಹ್ಪಾಂಗ್ ಪಾಸಾ'ಚೆ ಪಲ್ತಡಿಚೊ!

ರೋಹ್ಪಾಂಗ್ ಪಾಸಾಚ್ಯಾ ಆಲ್ತಡಿ ಜಿಂ ಕವಿ ಆಶೆತಾ, ತೆಂ ತಾಕಾ ಪಲ್ತಡಿ ಲಾಬ್ತಾ.
ಹಾಂಗಾಚೆಂ ಮ್ಹೆಳೆಂ ಆನಿ ಮ್ಹೆಳ್ಳಾಂಕ್ ಸೊಡ್ನ್ ರಾವೊಂಕ್ ಆಸ್ಚಿ ತಿ ಆಶಾ, ಫಕತ್ ಆಶಾ
ಜಾವ್ನ್ ಉರ್ನಾಶೆಂ ಸಾಕ್ಷಾತ್ಕಾರ್ ಜಾಂವ್ಕ್ ಪ್ರಕೃತಿಚೊ ಪಾಸ್ ಕವಿಚ್ಯಾ ಆದಾರಾಕ್

ಯೆತಾ. ಪ್ರಕೃತಿಚೊ ಪಾಸ್ ಸಾಂಡುನ್ ಗೆಲ್ಲೊ ಕೆದಿಂಚ್ ಉರ್ಪಾಚೊ ನಾ. ಹ್ಯಾಯೀ ಪ್ರಕೃತಿಚೊ ಬಾಂದ್ ಸೊಡ್ನ್ ಪಯ್ಸ್ ಪಯ್ಸ್ ಜಾಲ್ಲ್ಯಾಂಕ್ ಜಾಗೊಂವ್ಚ್ಯಾಕ್ ಕವಿತೆಂತ್ ಸುರ್ರೊ ಆನಿ ಸುರ್ಯಾಂತ್ ಕವಿ ಏಕ್ ಜಾತಾತ್. ಸುರ್ರೊ, ಕವಿ ಲಾಗಿಂ ಮೋಗ್ ಮಾಗ್ತಾ. ಆದಿಂಮಾಗಾಂ ಥಾವ್ನ್ ಆಮ್ಚೆ ಖಾತಿರ್ ವೊತುನ್ ವೊತುನ್ ದಿಲ್ಲಿ ಪ್ರಿಥುಮಿ ಹ್ಯಾ ಎಕ್ವೀಸಾವ್ಯಾ ಶೆಕ್ಡ್ಯಾಂತ್ ಆಮ್ಚೆಲಾಗಿಂ ಮೋಗ್ ಮಾಗ್ತಾ, ತಿತ್ಲೊ ಮೋಗ್‌ಯಿ ದೀಂವ್ಕ್ ಆಮ್ಕಾಂ ಪುರ್ರೊತ್ ನಾ.

ಮೆಲ್ವಿನ್ ರೊಡ್ರಿಗಸಾಚ್ಯಾ ಕವಿತಾಂನಿ ಮ್ಹಾಕಾ ಚಡ್‌ಶಿ ನಿರೀಕ್ಷಾ ಲಕ್ಷಣಾಂ ದಿಸ್ತಾತ್. ಹಾಚೆ ಪ್ರಾಸ್ ಬರೆಂ ಖಂಯ್ಗೀ ಆಸಾ, ತೆಂ ಆಸಾ ಜಾವ್ನ್ ಮನ್ಶಾಕ್ ಸುಖಿ ಸಂತುಷ್ಟೆಚೆಂ ಜಿವಿತ್ ಲಾಬೊಂಕ್ ಜಾಯ್ ಮ್ಹಣ್ಚೊ ಸಮತಾವಾದಿ ದಿಷ್ಟಾವೊ ತಾಕಾ ಆಸಾ. ಕಲ್ಪನಾವಿಲಾಸಾ ಪ್ರಾಸ್ ಪ್ರಯೋಗ್‌ಶೀಳ್ ವಾಟೆರ್ ತೊ ಮುಕಾರ್ ವ್ಹಚೊನ್ ಆಸಾ.

ಎಚ್ಚೆಮ್ ಪೆರ್ನಾಳ್ ಕಾವ್ಯಾ ನಾಂವಾಚ್ಯಾ ಹೆನ್ರಿ ಮೆಂಡೊನ್ಸಾ ಪೆರ್ನಾಳಾನ್ 21ವ್ಯಾ ಶೆಕ್ಡ್ಯಾಚ್ಯಾ ಕಾನಡಿ ಕೊಂಕ್ಣಿ ಕವಿತೆಚ್ಯಾ ಭಾಷೆಕ್ ನವಿಚ್ ಘುಂವ್ಪಿ ದಿಲ್ಯಾ ಮ್ಹಣ್ಣಾಂತ್ ದುಬಾವ್ ನಾ. ಅತಿ ವಾಸ್ತವಿಕ್ ಕವಿತಾ ಸಂರಚನಾ ಶಯ್ಲಿ ಹಾಚ್ಯಾ ಕವಿತೆಂನಿ ದಿಸೊನ್ ಯೆತಾ. ಶೀದಾ ಸಾದಾ ಭಾಸ್ ಘಷ್ಟುನ್ ತೊ ಅನ್ಭವಾಂಚೆರ್ ಪ್ರತಿಮಸೂರ್ ಮಾರ್ತಾ. ಕಲ್ಪನಾತ್ಮಕ್‌ಪಣಾಕ್ ನಿರಂತರ್ ಪ್ರತಿರೋದ್ ತಾಚ್ಯಾ ಹರೈಕಾ ಕಾವ್ಯಾಂತ್ ಪಳವೈತಾ. ಲೊಕಾ ತೆವ್ಚಿಂ ಆನಿ ತಾಂಚ್ಯಾ ಜಿವಿತಾಂತ್ಲ್ಯಾ ಬರ್ಯಾ ವಾಯ್ಪಾ ವಿಶಿಂ ತಾಕಾ ಹುಸ್ಕೊ ಆಸಾ. - ಆಮಿ, ಜನೆಲ್, ಕಯ್ದ್ಯಾಚೊ ಕವಿತಾ, ಕಯ್ದ್ಯಾಚಿ ಕವಿತಾ ಉಪ್ರಾಂತ್ಲಿ, ಪಾವ್ನ್ ವೊತ್ತಾ, ಚಲ್ಯಾಂಕ್ ಚತ್ರಾಯ್, ಚೆಡೆ ಆಮಿ ಅಶೆ, ಸಿಲ್ವಿಯಾ, ಕಾಂಕ್ಣಾಂ ಗಲ್ಲೆಂತ್ - ತಾಚೆಂ ಪ್ರಮುಕ್ ಕಾವ್ಯಾಂ ಅಶೆಂ ಹಾಂವ್ ಮಾಂದ್ತಾಂ.

ತಾಚೆಂ 'ವಾಗಾಚೆಂ ಸ್ವಗತ್' ಕಾವ್ಯೆಂ ಹಾಂಗಾ ಹಾಂವೆಂ ಉಲ್ಲೇಕ್ ಕೆಲಾಂ.

ಪವಿತ್ರ ಗಾಯೆ ಪುನೇಕೋಟಿ
ತುಂ ಸತೆವಂತ್ ಹಾಂವ್ ಕಪಟಿ
ಚರವ್ ತುಕಾ ಪಾಚ್ಚೆಂ ತಣ್
ತುಜೆಂ ಮಾಸ್ ಮ್ಹಜೆಂ ಖಾಣ್
ಗೊಟ್ಯಾಂತ್ ರಾಕ್ತಾ ವಾಸ್ತುಂ ತುಕಾ
ಭಂವ್ತಿ ತಾಚ್ಯಾ ಹಾಂಡ್ಕರಿಂ ಗೊರ್ವಾಂ
ಸಾಂಬಾಳುಂಕ್ ಆಸಾ ಬರೊ ಗೊವ್ಳಿ
ಮಾಟ್ಯಾಂತ್ ಉಪಾಶಿಂ ಮ್ಹಜಿಂ ಪಿಲಾಂ
ಪವಿತ್ರ ಗಾಯೆ ಪುನೇಕೋಟಿ
ಸಂಸಾರ್ ತುಜೆ ಬಿರ್ಮೊತ್ ಪಾವ್ತಾ
ಸಗ್ಗಿಂ ಥಾವ್ನ್ ಕುರ್ಚೆ ಶಿಂವೊರ್ ದೆಂವ್ತಾ
ಸರ್ಕಾರ್ ತುಜ್ಯಾ ಕುಮ್ಕೆಕ್ ರಾವ್ತಾ.
ದೆಕುನ್

ಖಾವ್ನ್ ತುಕಾ ಕರಿನಾ ಆಪ್ರಾದ್
ದೇವಾ ಮುಕಾರ್ ಜಾಯ್ನಾಂ ಗುನ್ಯಾಂವ್ಕಾರ್
ಸಾಂಡುನ್ ವೆತಾಂ ಪಿಲಾಂಕ್ ಮ್ಹಜ್ಯಾ
ಪೊಸಗೇ ತಾಂಕಾಂ ದುದಾನ್ ತುಜ್ಯಾ

ಎವ್ಲೋಪಿ ದೆಶಾಂನಿ ಆಫ್ರಿಕಾ, ಆಸ್ಸಿಯಾ ಆನಿ ಹೆರ್ ಭುಂಯ್‌ಖಂಡಾಂಚೆರ್ ಆಫ್ಲಿ
ಕ್ರೂರ್ ರಾಜ್ವಟ್ಕಿ ಚಲಯ್ಲಿ. ತಾಂಚ್ಯಾ ಸಾಮ್ರಾಟ್‌ಷಾಹಿ ವ್ಯವಸ್ಥೆ ವಿರೋದ್ ರಾಷ್ಟ್ರವಾದಿ
ಸಂಘರ್ಷಾ ದ್ವಾರಿಂ ಸ್ಥಳೀಕ್ ಲೋಕಾನ್ ಸುಟ್ಕೆ ಝುಜ್ ಚಲಯ್ಲೆಂ. ಹ್ಯಾ ಸುಟ್ಕೆ ಝುಜಾಚೆಂ
ಉಪೋತ್ಪನ್ನ ಜಾವ್ನ್ ಕೋಮುವಾದಾಚಿ ವಾಡಾವಳ್ ಆಮಿ ಪಳೆತಾಂವ್. ಕೋಮುವಾದಿ
ವ್ಯವಸ್ಥೆಂತ್ ಸಂಕೇತ್ ಮಹತ್ವಾಚೆ ಜಾತಾತ್. ಕೋಮುವಾದ್ ಜಾಂವ್ಕ್ ಪುರೊ ಧರ್ಮ
ಕೇಂದ್ರಿತ್, ಜಾಂವ್ಕ್ ಪುರೊ ಭಾಸ್ ಕೇಂದ್ರಿತ್. ಆಮ್ಚ್ಯಾ ಗಾಂವಾರ್ ಭಾಸ್ ಬದ್ಲಲ್ಯಾ
ತ್ಯಾ ಬದ್ಲಲ್ಯಾ ಭಾಷೆಕ್ ಉಲ್ಟೆಂ ಸಂವಹನ್ ಹೆ ಕವಿತೆಂತ್ ಎಚ್ಚೆಮ್ ಮುಕಾರ್
ಮಾಂಡ್ತಾ. 'ಧರಣಿ ಮಂಡಲ ಮಧ್ಯದೊಳಗೆ...' ಕವಿತೆಕ್ ಪ್ರತಿ ಸಂರಚನ್ ಹೆಂ.

ಕಿಶು ಬಾರ್ಕೂರ್ 21ವ್ಯಾ ಶೆಕ್ಡ್ಯಾಚ್ಯಾ ಮನ್ಶಾಚ್ಯಾ ಜಿವಿತಾ ಗೊಂದೊಳ್ ಘುಸ್ಪಡಾಂಕ್
ಆರ್ಸೊ ಧರ್ವಿಂ ಕವನಾ ಲಿಕ್ಚ್ಯಾಂತ್ ಎಕ್ದಮ್ ಹುಶಾರ್. ತಾಚ್ಯಾ 'ಮ್ಹಾಕಾ ಏಕ್ ಘಡಿ
ದೆಂವೊಂಕ್ ಸೊಡಾ' ಕವನಾಂತ್ ಸುಟ್ಕಾ ಹೊಗ್ಡಾವ್ನ್ ಘೆತ್‌ಲ್ಲ್ಯಾ, ಹ್ಯಾ ಸಂಸ್ತ್ರಾ ಗಡ್ಡೆಕ್
ಕಾಂತಾಳುಂಕ್ ಲಾಗ್‌ಲ್ಲೆ ವ್ಯಕ್ತಿಚೆಂ ರುದಾನ್ ಪಳೆಂವ್ಕ್ ಮೆಳ್ತಾ. ಸಂಸ್ತ್ರಾಚ್ಯಾ ವೆಗಾಕ್
ಸೊಸುಂಕ್ ಜಾಯ್ನಾಶೆಂ ತೊ ಗಡ್ಡೆ ಗಾಡ್ಯೆ ಥಾವ್ನ್ ದೆಂವೊಂಕ್ ಆಶೆತಾ. ಸಂಸ್ತ್ರಾ
ವಾಡಾವಳೆಚೊ ವೇಗ್ ವಿಪ್ರೀತ್ ಜಾಲ್ಲ್ಯಾ ಆನಿ ಅತ್ಮಾ ಸಂತೃಪ್ತಿ ನಾ ಜಾಲ್ಲ್ಯಾ 21ವ್ಯಾ
ಶೆಕ್ಡ್ಯಾಚೆಂ ವಿಪ್ರೀತ್ ದರ್ಮನ್ ಹಾಂಗಾಸರ್ ಆಸಾ. ಹಿ ಕವಿತಾ ಹಾಂವೆಂ ಜೆನ್ನಾ ಎಕಾ
ಹೆರ್ ಭಾಷೆಕ್ ಸಹೃದಯೀ ಪಂಗಡಾಕ್ ವಾಚುನ್ ಸಾಂಗೊನ್ ವಿವರಾಯ್ಲಿ ತೆನ್ನಾ
ತಾಂಚ್ಯಾ ದೊಳ್ಯಾಂ ಖಾಂಚಿಂನಿ ದುಕಾಂ ದೆಕ್ಲ್ಯಾಂತ್.

ಹೋಯ್... ಹೋಯ್... ಹೊಡ್ಡ್
ಸಂಸಾರಾಕ್ ರಾವಯಾ...
ಸಂಸಾರಾಕ್ ರಾವಯಾ...
ಹಾಂವ್ ದೆಂವ್ತಾಂ
ಮಧೆಂ ರಸ್ತಾರ್ ತರ್ಯಾ
ಸುಶೇಗ್ ಕರ್ತಾಂ
ಬಿಗಿಲ್ ಫುಂಕಾ, ಬೆಲ್ ಮಾರಾ
ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ

ಗಡ್ಡಿರೆ ಬಾಬಾ ಕಸ್ಲಿ ಗಡ್ಡಿ
ದೊಳ್ಯಾ ಕಾನಾ ನಾಕಾಂಕ್ ಚೆಪ್ಲ್ಯಾ ಗುಡ್ಡಿ
ಕೋಣ್ ಎಕ್ಲೊ ಪಾಟ್ಲ್ಯಾನ್ ಲೊಟಾ
ಆನ್ಯೆಕ್ಲೊ ಮುಕ್ಲ್ಯಾನ್ ಕೊಂಕ್ತಾ

ಥಂಯ್ ಪಳೆ ತೆಲಾಕ್ ಯುಜ್ತಾತ್
 ಥಂಯ್ ಉಟ್ಟಾ ನ್ಯೂಕ್ಲಿಯರ್ ಮುರ್ಮೂ
 ಹಾಂಗಾಸರ್ ಪೆಟ್ಟಾ ಜಾತಿಂಚೊ ಧುರೊ
 ಕಂಡಕ್ರಾಚಿ ಕುರು ನಾ
 ರೆಗ್ಗೆ ರುಲಿಂಚಿ ಮೂರ್ ನಾ
 ಹೆ ಗಡ್ಡೆಂತ್ ಹಾಂವ್ ಸುಕ್ಲಾಂ
 ಸಗ್ಳೊಚ್‌ಮುಂಗಾ ಖಿಂತಿನ್ ಜಿರ್ಲಾಂ
 ಬ್ರೇಕ್ ದಾಂಬಾ, ಕಾಂಪಿಣ್ ವೊಡಾ
 ಮ್ಹಾಕಾ ಎಕ್ ಘಡಿ ದೆಂವೊಂಕ್ ಸೊಡಾ

ಸರಾಯ್ ಸಾಯ್ಬಾ ಕಸ್ಲಿ ಸರಾಯ್
 ಪುರತ್ ನಾಸ್ತಾಂ ದಾಂವ್ತಾ ಪಿರಾಯ್
 ಆಳೆ ಥಂಯ್ ತೊ ಹಾತ್ ಹಾಲಯ್ತಾ
 ಡ್ರಾಯ್ವರ್ ರಾವಯ್ತಾನಾಂಚ್ ದಾಂವ್ತಾ
 ಬೊಲ್ಯಾಗಾರ್ ಧಾಂವ್ಡಾವ್ನ್ ಹಾಡ್ತಾ
 ಮುಕ್ಲೆ ಘುಂವ್ಡೆರ್ ಬೋವ್‌ಶ್ಯಾ ಧರ್ತಾ
 ತುನಾಮಿ, ಕಾತ್ರಿನಾ, ಧರ್ತೆಕಾಂಪಿ
 ಗಾಡಿಮೂರೆ ಧಾಂವ್ತಾ ಮರ್ಣಾ ಧಾಂವ್ಣಿ
 ಕಂಡಕ್ರರ್ ತೊ ಖಿಯ್ ಪಾವ್ಲಾ?
 ಜಾಗೊ ನಾಸ್ತಾಂ ಬಾವೊ ಟೊಪಾರ್ ಚಡ್ಲಾ!
 ಹೆ ಸರಾಯೆನ್ ಹಾಂವ್ ಧಕ್ಲಾಂ
 ಪುರಾಸಣೆನ್ ಪುರೊ ಪಿಕ್ಲಾಂ
 ಸಿಗ್ಗಲ್ ಪೆಟಯಾ, ಹಂಪ್ಸ್ ಬಾಂದಾ
 ಮ್ಹಾಕಾ ಎಕ್ ಘಡಿ ದೆಂವೊಂಕ್ ಸೊಡಾ!

ಹೋಯ್... ಹೋಯ್... ಹೋಯ್
 ಎಕ್ ಘಡಿ ರಾವಯಾರೇ ಸಾಯ್ಬಾ
 ಹಾಂವ್ ದೆಂವ್ತಾಂ
 ಮ್ಹಾಕಾ ಎಕ್ ಘಡಿ ದೆಂವೊಂಕ್ ಸೊಡಾ
 ಸುಶೆಗಾಚೆ ದೋನ್ ಘೊಟ್ ಪಿಯೆಂವ್ಕ್ ಸೊಡಾ!

ಕಿಶೂ ಬಾರ್ಕೂರಾಚ್ಯೊ 'ಮಾಗ್ಣಿಂ' 'ಮ್ಹಜೊ ಗಾಂವ್ ಪಾಪ್' 'ಆಂಗವ್ಣಿ' 'ಧಾಕ್ಪಾ
 ದೆವಾಚಿಂ ಭುರ್ಗಿಂ' 'ಕುಸ್ವಾರ್' ಅಸಲ್ಯೊ ಕವಿತಾ ವಾಚುಂಕ್ ರುಚ್ತಾತ್, ಮತಿಕ್ ಈಟ್
 ಫಾಲ್ತಾತ್. ತಾಚ್ಯಾ ಕವಿತೆಂಚೆಂ ವಿಶೇಸ್ ಲಕ್ಷಣ್ ಮ್ಹಳ್ಯಾರ್ ದುಬ್ಳ್ಯಾ ಧಾಕ್ಪಾಂಚಿ
 ಭಿಮೊತ್ ಆನಿ ಹುಸ್ಕೊ. ಕಿಶೂ ಬಾರ್ಕೂರಾಚ್ಯಾ ಚಡಾವತ್ ಕವಿತೆಂನಿ ಅಸಲೆಂ
 ಮನ್ಶಾವಾದಿ ಪ್ರತಿಸ್ಪಂದನ್ ಆಸಾ.

21ವ್ಯಾ ಶೆಕ್ಡ್ಯಾಚ್ಯಾ ಕೊಂಕ್ಣಿ ಕವಿತೆಚಿ ಭಾಸ್ ಬದ್ಲೊಂವ್ಚ್ಯಾಂತ್ ಜಾಗೆ ಕವಿ ಚಳ್ವಳ್,
 ಸಂವಾದ್ ಸಭಾ ಆನಿ ಶೆಣ್ ಚಳ್ವಳೆಚೊ ಪಾತ್ರ್ ಮಹತ್ವಾಚೊ. ಬದ್ಲಾವ್ ನಿರಂತರ್

ಪ್ರಕ್ರಿಯಾ, ಜೊ ಬದ್ಲನಾ ತೊ ಪಾಟಿಂ ಪಾಟಿಂ ಉತ್ತಾ, ನಿಮಾಣೆ ನಾಂವ್ ನಾಸ್ತಾನಾ ಮೊರ್ತಾ. ಖಿಂಚ್ಯಾಗೀ ತಮಿಳ್ ಕವಿಚೆಂ ವಾಚ್ಲೆಂ ಉಗ್ಡಾಸಾಕ್ ಯೆತಾ.

‘ಕಿತೆಂ ಪುರ್ತೆಂ ಬದ್ಲಾಲಾಂಯ್, ಪಿಕೆಂ ಪಿಕೆಂ ದಿಸ್ತಾಯ್?’ ತೊ ಮ್ಹಣಾ,
‘ಬದ್ಲಾಲ್ಯಾಂ ಹಾಂವ್‌ಗೀ ತುಂ, ವೋಕ್ಲೆ ಕಾಡ್ನ್ ಪಳೆ’ ಜಾಪ್ ತಿಚೆ
‘ವ್ಹಯ್ ಮ್ಹಾಕಾ ಆಯ್ಲಾಂ ವೋಕ್ಲೆ, ವೋಕ್ಲೆ ನಾಸ್ತಾಂ ತುಕಾ ಕಶೆಂ ದಿಸ್ತಾ’ ಅಜಾಪಾನ್
ತಾಚೆಂ ಸವಾಲ್

‘ಹಾಂವೆಂ ಲೆನ್ಸ್ ಫಾಲ್ಯಾತ್, ಸಮ್ಜಾ ಪಯ್ಲೆಂ ಸಂಸ್ರಾವಯ್ಲೆಂ ನವಾಲ್’

21ವ್ಯಾ ಶೆಕ್ಡ್ಯಾಚ್ಯಾ ಕೊಂಕ್ಣಿ ಕವಿತೆಂಚ್ಯಾ ಸಂಸಾರಾಂತ್ ವಿಂಗಡ್‌ಚ್ ಸುರ್ವಾಯೆಚಿ ವಾಡಾವಳ್
ಕಿತೆಂಗೀ ಮ್ಹಳ್ಯಾರ್ ಸ್ವೀವನ್ ಕ್ವಾಡ್ರಸ್ ಪೆರ್ತುದೆನ್ ಕೆಲ್ಲಿಂ ದೋನ್ ಭಾಷಾಂತರಾಂ.
ತಾಣೆಂ ಕವಿ ಚಕ್ರವರ್ತಿ ಜನ್ನಾನ್ 12ವ್ಯಾ ಶೆಕ್ಡ್ಯಾಂತ್ ಬರಯಿಲ್ಲೆಂ ಭಾರತಾಚೆಂ ಮಹಾನ್
ಕಾವ್ಯೆಂ ‘ಯಶೋಧರ ಚರಿತ’ ಆನಿ 12-13 ವ್ಯಾ ಶೆಕ್ಡ್ಯಾಂತ್ ರಚಿತ್ ಜಾಲ್ಲೆಂ ಬಸವಣ್ಣಾದಿ
ಶರಣಾಂನಿ ರಚ್‌ಲ್ಲ್ಯಾ ವಿಶ್ವ ಸಾಹಿತ್ಯಾಂತ್ಲ್ಯಾ ಗ್ರೇಸ್ತ್ ವಚನ್ ಸಾಹಿತ್ಯ ಕೊಂಕ್ಣೆಕ್ ಹಾಡ್ಲೆಂ.

ವಿಲ್ಸನ್ ಕಟೀಲಾಚೆಂ ಚುಟುಲಾಂ ಸಂಗ್ರಹ್ ‘ಪಾವ್ಲೆ’, ಮೆಕ್ಸಿಮ್ ಲೋಬೊಚ್ಯಾ ಕವನಾಂಚೊ
ಸಂಗ್ರಹ್ ‘ಆಂಕ್ರಿ’, ಜೊ ಸಿ ಸಿದ್ಧಕಟ್ಟೆ ಕಾರ್ಮೆಲಿತ್ ಹಾಚಿಂ ‘ಮೊರಾನ್ ಸಾಂಡ್ಲೆಲಿಂ
ಪಾಕಾಂ’, ‘ಪಾವ್ಲಾ ಧೋಣು’, ಮೆಲ್ವಿನ್ ರೊಡ್ರಿಗಸಾನ್ ಸಂಪಾದಿಲ್ಲೆ ‘ಕವ್ಯಾ ಪಾವ್ಲ್ಯಾಂಚೆಂ
ನವ್ಲಾಂ’, ‘ಕುಪಾಂ ಪೊಂದ್ಲಿಂ ಮುಖಾಂ’, ‘ಕಾಳೊಕಾಂತ್ಲಿಂ ಕಂತಾರಾಂ’, ವಲ್ಲಿ ಕ್ವಾಡ್ರಸ್
ಅಜೆಕಾರಾಚಿ ‘ಕಟ್‌ಪುತ್ಕಿ’, ‘ದರ್ಬಾರಾಂತ್ಲಿ ಪಿಂರೋಣ್’, ‘ಕಾಳೊಕ್ ನಾತ್‌ಲ್ಲೊ ಗಾಂವ್’,
ಎಚ್‌ಜೆಮ್ ಪೆರ್ನಾಳಾಚಿ ‘ಕಯ್ಡಾಚಿ ಕವಿತಾ’, ‘ಬಾಮುಣಾಂಚೆಂ ಚೆಡುಂ’, ಜಿಯೋ ಆಗ್ರಾರಾಚೆಂ
‘ಪಯ್ಲಿಂ ಮೆಟಾಂ’, ಜೆ ಬಿ ಮೊರಾಯಸಾಚೆಂ ‘ನವೆಂ ಪಯ್ಲ್’, ‘ಏಕ್ ದೇಂಟ್ ಏಕ್
ಪಾನ್’, ಆಂಡ್ರೂ ಎಲ್. ಡಿಕುನ್ಹಾಚೊ ‘ವ್ಹಳೊ ವ್ಹಳೊ ವ್ಹಾಳ್ ವ್ಹಾಳ್ಯಾ ಆಲ್ವಿ ಕಾರ್ಮೆಲಿತಾಚೆಂ
‘ಪಿಂತುರಾಂ’, ಎಲ್ಯೆರ್ ತಾಕೊಡೆಚೊ ‘ಫಾಲ್ಗುಣಿಚೊ ವ್ಹಾಳೊ’, ಜೆ.ಬಿ. ಸಿಕೆರಿಚೊ ‘ಮ್ಹಜಿಂ
ಸ್ವಪ್ನಾಂ, ಮ್ಹಜಿಂ ಭಗ್ಣಾಂ’ ಮೆಲ್ವಿನ್ ಪಿಂಟೊ ನೀರುಡೆಚೊ ‘ಮ್ಹೊಂವ್ ಆನಿ ಮೂಸ್’,
ವಲ್ಲಿ ವಗ್ಗಾಚಿ” ದೊಂಗ್ರಾ ವಯ್ಲಿ ವಾಟ್’, ನಂದಿನಿಚೊ ‘ತುಜೆ ಮ್ಹಜೆ ಮದೆಂ’ ಒಸ್ಪಿನ್
ಡಿಸೊಜಾ ಪ್ರಭುಚೊ ‘ಮೊತಿಯಾಂ’, ‘ವಜ್ರಾಂ’, ಲಿಯಾಬಾಚೆಂ ‘ದೇಣಿಂ ದೆವಾಚೆಂ’,
ಪಿ.ಜೆ. ಕರುಗಳ್‌ಡೆಚೊ ‘ನಿಮಾಣಿ ಸಯ್ರಿಕ್’ ರೊಬರ್ಟ್ ಫೆರ್ನಾಂಡಿಸಾಚೆಂ ‘ಲ್ಹಾರಾಂ
ಲಜೆಲಿಂ’ ಎಮ್ ಪಿ ರೊಡ್ರಿಗಸಾಚೆಂ ‘ರುಮ್ನಿ ಫುಲಾಂ’ ಆಂಟನಿ ಬಾರ್ಕೂರಾಚೊ ‘ಕಾಟ್
ತುಟ್ಲೊ ವೇಳ್, ಹೆ 21ವ್ಯಾ ಶೆಕ್ಡ್ಯಾಂತ್ ಪರ್ಗಟ್ ಜಾಲ್ಲ್ಯಾ ಕಾನಡಿ ಕೊಂಕ್ಣಿ ಕವಿತಾಂ
ಪುಸ್ತಕಾಂ ಪಯ್ಲಿ ಮಹತ್ವಾಚೆ. ಹಾಂವೆಂ ಉಲ್ಲೆಕ್ ಕರಿನಾತ್‌ಲ್ಲೆ ಆನಿ ಆಜೂನ್ ಜಲ್ಮೊನ್
ಆಸ್ಚೆ ರಾಶಿಂನಿ ಆಸಾತ್.

ಅಶೆಂ 21ವ್ಯಾ ಶೆಕ್ಡ್ಯಾಂತ್ ಕರ್ನಾಟಕಾಂತ್ಲ್ಯಾ ಕೊಂಕ್ಣಿ ಕವಿತೆಚಿ ವಾಡಾವಳ್ ವಿಸ್ತೃತ್
ಮಾಪಾನ್ ಜಾಲ್ಲಿ ದಿಸೊನ್ ಯೆತಾ.

ಪರ್ಯಾನ್ ಪಾಟಿಂ ಮ್ಹಜ್ಯಾ ಕವಿತಾ ಪುಸ್ತಕಾ ತೆವ್ಚಿಂ ಯೆಂವ್ಚೆಂ ತರ್, ಹಾಂವ್ ಕಾಂಯ್ ತಾಂಕಿವಂತ್ ಕವಿ ನ್ಹಂಯ್. ಪುಣ್ ಮ್ಹಜೆ ಥಂಯ್ ಉದೆಲ್ಲಾ ಭೊಗ್ಲಾಂಕ್ ಉತ್ರಾ ರುಪಿಂ ಹಾಡ್ನ್ ಮ್ಹಜ್ಯಾ ಮೊಗಾಳ್ ವಾಚ್ಪಾ ತುಜೆ ಮುಕಾರ್ ಪಾತ್ಕಾಂವ್ಕ್ ಬೋವ್ ಮಿಶಿ. ಕಾಂಯ್ ವಾಚ್ತಾನಾ, ಆಯ್ಕಾತಾನಾ ಮ್ಹಜೆರ್ ಜಾಲ್ಲ್ಯಾ ಪ್ರಭಾವಾನ್ ಮ್ಹಜೆ ಥಂಯ್ ಕವಿತಾ ಆಸಾ ಜಾಲ್ಲ್ಯಾ. ಖಂಚ್ಯಾಗೀ ಎಕಾ ಹಿಂದಿ ಫಿಲ್ಮಾಚೆಂ ಪದಾಚೊ 'ಮಯ್ಯಾ ಯಶೋಧಾ' ಮ್ಹಳ್ಳೊ ಏಕ್ ಸಬ್ದ ಪರ್ಯಾಂ ಪರ್ಯಾಂ ಜಿಬೆರ್ ಘೊಳೊನ್ 'ಮಾಯೆಗೊ ಯಶೋಧಾ' ಉದೆಲೆಂ. ಎ. ಕೆ. ರಾಮಾನುಜನಾಚೆಂ 'ತೊಟ್ಟಿಲಂಗಡಿಯಲ್ಲಿ' 'ಪಾಳ್ಣ್ಯಾ ಆಂಗ್ಡಿಂನಿ' ಕವನಾಕ್ ಪ್ರೇರಣ್. ಮೆಲ್ವಿನ್ ರೊಡ್ರಿಗಸ್‌ನ್ ಮ್ಹಜ್ಯಾ ಕವಿತಾ ಸಂರಚನಾಚೆರ್ ಆನಿ ಅಧ್ಯಯನಾಂಚೆರ್ ವರ್ಮೊ ಪ್ರಭಾವ್ ಘಾಲಾ. ಹಾಂಗಾ ದಿಲ್ಲಿಂ 'ಸೊಂರೊ ಹಾಂವ್' ತಾಚ್ಯಾ ಕವಿತೆಚ್ಯಾ ಪ್ರೇರಣಾಂತ್ಲೆಂ. ಸಮಕಾಲೀನ್ ಚಿಂತ್ನಾಂಸರಿಂಚೊ ಆನಿ ಸಾಹಿತಿಕ್ ಸಂರಚನಾಂಚೊ ಪ್ರಭಾವ್ ವೋಡ್ನ್ ಘೆಂವ್ಕ್ ಆನಿ ತಿಕಾ ನವ್ಯಾ ಜಿವಾನ್ ಭರುನ್, ಫುಡೆಂ ತಾಂಡುಂಕ್ ಆಸ್ಚ್ಯಾ (ದೇವಾನ್ ದಿಲ್ಲ್ಯಾ) ಮನ್ಶಾ ಸಕ್ತೆಕ್ ಕಿತ್ಲೆಂ ವಾಖಾಣ್ಲ್ಯಾರೀ ಉಣೆಂಚ್.

ಮ್ಹಜ್ಯಾ ಸರ್ವ್ ಸಾಹಿತಿಕ್ ವಾವ್ರಾಂತ್ ಮ್ಹಜ್ಯಾ ಕುಟ್ಮಾಚೊ ಬಳ್ವಂತ್ ಪಾಟಿಂಬೊ ಆಸಾ. ತಾಂಚೊ ಆನಿ ಮ್ಹಜೆಂ ಬರೆಂ ಆಶೆಂವ್ಚ್ಯಾ ಸಮೆಸ್ತಾಂಚೊ ಹಾಂವ್ ಸದಾಂ ರಿಣ್ಕಾರಿ. ಹೆಂ ಪುಸ್ತಕ್ ಪರ್ಗಟ್ ಕರುಂಕ್ ಫುಡೆಂ ಆಯಿಲ್ಲಾ ಮಾಂಡ್ ಸೊಭಾಣ್ ಸಂಸ್ಥಾಕ್ ಹಾಂವ್ ದೇವ್ ಬರೆಂ ಕರುಂ ಮ್ಹಣ್ತಾಂ. ತಶೆಂಚ್ ಹ್ಯಾ ಪುಸ್ತಕಾಕ್ ಏಕ್ ಅರ್ಥಾಭರಿತ್ ಪ್ರಸ್ತಾವನ್ ಬರೊವ್ನ್ ದಿಲ್ಲ್ಯಾ ಕೇಂದ್ರ್ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ ವಿಜೇತ್ ಮೆಲ್ವಿನ್ ರೊಡ್ರಿಗಸ್ ಹಾಚೊ ಅಬಾರ್ ಮಾಂದ್ತಾಂ.

-ಸ್ವೀವನ್ ಕ್ವಾಡ್ರಸ್ ಪೆರುದೆ

01-07-2012

ಮಾಂಡ್ ಸೊಭಾಣ್ ಆದ್ಲ್ಯಾ ಪಂಚ್ವೇಸ್ ವರಾಂಧಾವ್ನ್ ಕೊಂಕ್ಣಿ ಭಾಸ್, ಸಾಹಿತ್ಯ ಆನಿ ಸಂಸ್ಕೃತಿಚ್ಯಾ ಮಾಳಾರ್ ನಿರಂತರ್ ವಾವ್ರ್ ಕರುನ್ ಆಸಾ. ಚಡ್ ಕರ್ನ್ ಸಾದರ್ ಕಲೆಚ್ಯಾ ಸಂಬಂಧಿಂ ಸಾಹಿತ್ಯಾಕ್ ಆಮಿ ಮಹತ್ವ ದೀವ್ನ್ ಆಯ್ಲಾಂವ್. ಕೊಂಕ್ಣಿ ಕವಿತೆಚ್ಯಾ ವಾಡಾವಳಿಕ್ ಮಾಂಡ್ ಸೊಭಾಣಾಚಿ ದೆಣಿ ಕಿತೆಂ ಮ್ಹಣ್ ಸಬಾರ್ ವಿಚಾರುಂಕ್ ಪುರೊ. ಕವಿತೆಕ್ ಆನಿ ಸಂಗೀತಾಕ್ ಸಯ್ರಿಕ್ ಘಡ್ಲಿಚ್ ಮಾಂಡ್ ಸೊಭಾಣಾನ್.

ಅಮರ್ ಚಾಪ್ರಾ, ಜೊರ್ಜ್ ಪೀಂತ್ ಆಯ್ಕೊಳ್, ಮೆಲ್ವಿನ್ ರೊಡ್ರಿಗಸ್, ಜೊಸ್ಸಿ ಪಿಂಟೊ ಕಿನ್ನಿಗೋಳಿ, ಫ್ರೆಡ್ ಕುಮಾರ್ ಕುಚ್ಚಿಕಾಡ್, ಬಾಪ್ ಪ್ರತಾಪ್ ನಾಯ್ಕ್, ರಾಜಯ್ ಪವಾರ್, ಶ್ರೀಧರ್ ಕಾಮತ್, ಯೂಸುಫ್ ಶೇಖ್ ಆನಿ ಹೆರ್ ಕವಿಂಚ್ಯಾ ಕವಿತಾಂಕ್ ತಾಳೆ ಗುಂತುನ್ ಲೊಕಾಫರಾಂನಿ ಪಾವಯ್ಲಾಂ. ಹ್ಯಾ ನಿಮ್ತಿಂ ಕೊಂಕ್ಣಿ, ಕವಿ ಆನಿ ಕವಿತಾ ಲೊಕಾಮೊಗಾಳ್ ಜಾಂವ್ಚ್ಯಾಂತ್ ಆಮಿಯಿ ವಾವ್ರ್ ಕೆಲಾ.

ಆತಾಂ ಮಾಂಡ್ ಸೊಭಾಣ್ ತುಮ್ಚ್ಯಾ ಹಾತಾಂತ್ ಪ್ರಾದ್ಯಾಪಕ್ ಸ್ವೀವನ್ ಕ್ವಾಡ್ರಸ್ ಹಾಚೊ '27 ಕವಿತಾ' ಮ್ಹಳ್ಳೊ ಕವಿತಾ ಜಮೊ ದಿತಾನಾ ಆಮ್ಕಾಂ ವ್ಹಡ್ ಅಭಿಮಾನ್ ಭೊಗ್ತಾ. ಚಡ್ ಕರುನ್ ಸಾಹಿತಿಕ್ ಅಧ್ಯಯನಾಂತ್ ತಾಣೆಂ ಆಪ್ಲೆಂ ನಾಂವ್ ಧಿರಾಯ್ಲಾಂ ಆಸ್ತಾಂ ಹೊ ಜಮೊ ಕೊಂಕ್ಣಿ ಕವಿತೆಚ್ಯಾ ವಾಡಾವಳಿಕ್ ಉಪ್ಕಾರ್ತಲೊ.

ಹ್ಯಾ ಪುಸ್ತಕಾಕ್ ತುಮ್ಚೊ ಬರ್ಪೂರ್ ಸಹಕಾರ್ ಆಸ್ತಲೊ ಮ್ಹಳ್ಳಿ ಪಾತ್ಯೆಣಿ ಆಮ್ಚಿ.

- ಸ್ವಾನ್ ಆಲ್ವಾರಿಸ್
ಅಧ್ಯಕ್ಷ

ಹೆಂ ಪುಸ್ತಕ್

ಗ್ಲಾಡಿಸ್ ಬಾಯ್ ರೇಗೊ

ಹಿಣೆ ದಿಲ್ಲ್ಯಾ ಅನುದಾನಾಖಾಲ್ ಛಾಪುನ್ ಹಾಡ್ಲಾಂ.

— ಪಕ್ಕಟ್ಣಾರ್

27 ಕವಿತಾ

ಸೊಂರೊ ಹಾಂವ್/27; ತುಂ/28; ತೀನ್ ವಾಂಟೆ/29; ತೀನ್/30;
ನಾಚ್‌ರೇ ನಾಚ್‌ರೇ ಮೊರಾ/31; ಮಾಯೆಗೋ ಯಶೋಧಾ/32;
ಆಜ್ ಮ್ಹಜ್ಯಾ ಖಿಟ್ಲಾಚ್ಯಾ ಕೊನ್ಯಾರ್/33; ಕುಂಡೊ ವಿಕ್ತೆಲ್ಯಾಂಚೆ ಆಂಗ್ಡಿ ಬಾಗ್ಲಾರ್/34;
ಪಾಳ್ಣ್ಯಾ ಆಂಗ್ಡಿಂನಿ/36; ಮ್ಹಜಿ ಪರ್ನಿ ಸೂಟ್‌ಕೇಜ್/37;
ತುಮ್ಮೊ ಸಂದೇಶ್ ಪಾವ್ಲೊ/39; ತುಕಾ ಕಳೆಂಚ್ ನಾ/40;
ಮ್ಹಜ್ಯಾ ಬಾಬಾಚೆ ವೀಸ್ ರುಪಯ್ ಆನಿ ಪರ್ಮೆ ಬಂಜಾಣ್/41; ಆಮ್ಕೆರ್ಚೆಂ ಪಾಳ್ಣೆಂ/43;
ವೊಡ್ತಾಂತ್ಲಿಂ ಫುಲಾಂ ಮುಂಟ್ಚೆಂ ಬಾಳಾಂ/44; ಫಾಲ್ಯಾಂ ತಿರುವೋಣಮ್/45;
ಹಾಂವ್ ಅಶ್ವತ್ಥಾಮ್/46; ತುಕಾ ಪಳೆಂವ್ಚಿ ಆಶಾ ಜಾಲ್ಯಾ/47;
ಮ್ಹಜೆಂ ಪೊಜ್ಜೆಂ ಕಾವ್ಯೆಂ/48; ಕಾಳಿಜ್ ಮ್ಹಜೆಂ ಫುಲೊನ್ ಆತಾಂ/49;
ರಸ್ತಾಚೊ ಸತ್ಯಾಗ್ರಹ್/50; ಬಾಂಯ್ ಭಾಯ್ರ್ ಪಡ್ಲ್ಯಾ/51;
ಝುಜಾ ಥಳಾರ್/52; ಹಾಂವ್ ರಾಕ್ತಾಂ/53; ಮ್ಹಜೆಲಾಗಿಂ ಉಲವ್ನ್ ವಚಾ/54;
ಝುಗ್ಡೆಂ/55; ವ್ಹಯ್ ಹಾಂವ್ ಭೋವ್ ವ್ಹಡ್/56.

ಸೊಂರೋ ಹಾಂವ್
 ಸುತ್ ತುಜ್ಯಾ ಹಾತಾಂತ್,
 ತುಟೊಂಕ್ ಸೊಡಿನಾಕಾ.

ದಿವೊ ಹಾಂವ್
 ತೆಲ್ ತುಜ್ಯಾ ಹಾತಾಂತ್,
 ಪಾಲ್ವೊಂಕ್ ಸೊಡಿನಾಕಾ.

ಸೊಳಿ ಹಾಂವ್
 ರಂಗ್ ತುಜ್ಯಾ ಹಾತಾಂತ್,
 ಸೊಬಾಯ್ ಲಿಪಯ್ನಾಕಾ.

ಹೊಡೆಂ ಹಾಂವ್
 ದರೊ ತುಜ್ಯಾ ಹಾತಾಂತ್,
 ಬುಡೊಂಕ್ ಸೊಡಿನಾಕಾ.

ಪಾನ್ ಹಾಂವ್
 ತೀಂತ್ ತುಜ್ಯಾ ಹಾತಾಂತ್,
 ಅರ್ಥಾಂಕ್ ವಾಯ್ಪಾಯ್ನಾಕಾ.

ಭುರೊ ಹಾಂವ್
 ಹಾತ್ ತುಜ್ಯಾ ಹಾತಾಂತ್
 ಪಡೊಂಕ್ ಸೊಡಿನಾಕಾ

15/10/2008

27 ಕವಿತಾ

ವಾರೆಂ ತುಂ ಜಿವ್ಯಾ ಅತ್ಮ್ಯಾಚೆಂ
ವೆಳಾಕಾಳಾ ಪುರ್ವಿಂ ಆದಿಸಾಗೊರಾಚೆರ್
ಭೊಂವುನ್ ಆಸ್ಲಲೆಂ

ವಂಶಿ ತುಂ ಬನ್ನಿಲಾಲಾಚಿ
ಝುಜ್ಣಾಂಗಾಂತ್ ಗೀತಾ ಸಾಂಗ್‌ಲ್ಲಾ
ತ್ಯಾ ಬನ್ನಿಲಾಲಾಚಿ

ವಾಟ್ಲಿ ತುಂ ಶಾಖ್ಯೊಸೊಮ್ಯಾಚಿ
ಚಿತ್ಕಾಬೊಣಾಂತ್ ಧರ್ಮ್ ದಿಲ್ಲಾ
ತ್ಯಾ ಶಾಖ್ಯೊಸೊಮ್ಯಾಚಿ

ಖಿಳೊ ತುಂ ನಜ್ರೆತ್‌ಗಾರಾಚೊ
ಮುರ್ಸಾರ್ ಧಾವ್ನ್ ಮೋಗ್ ಕೆಲ್ಲಾ
ತ್ಯಾ ನಜ್ರೆತ್‌ಗಾರಾಚೊ

ದಾಂಡೊ ತುಂ ಶಾಂತಿದುತಾಚೊ
ಸುಟ್ಕಾಯೆಕ್ ಅರ್ಥ್ ದಿಲ್ಲಾ
ತ್ಯಾ ಶಾಂತಿದುತಾಚೊ

ಸುತಿ ತುಂ ಸೆವೆ ಪಾರ್ವ್ಯಾಚಿ
ಕಿಡ್ಯಾರ್ಯಾಂಕೀ ಆವಯ್ ಜಾಲ್ಲಾ
ತ್ಯಾ ಸೆವೆ ಪಾರ್ವ್ಯಾಚಿ

ವಾರೆಂ ತುಂ ಜಿವ್ಯಾ ಅತ್ಮ್ಯಾಚೆಂ
ವೆಳಾಕಾಳಾ ಪುರ್ವಿಂ ಆದಿಸಾಗೊರಾಚೆರ್
ಭೊಂವುನ್ ಆಸ್ಲಲೆಂ

7/11/2004

ತೀನ್ ವಾಂಟೆ

ಪರ್ತ್ಯಾನ್ ಆಜ್ ತೀನ್ ವಾಂಟೆ,
ತೀನ್ ತಿರುಟ್ಟುನ್ ಗೆಲ್ಲಾಂಕ್ ಸಂಗಿಂ ಫಾಲುನ್
ಪರ್ತ್ಯಾನ್ ಆಜ್ ತೀನ್ ವಾಂಟೆ

ದೇವ್ ಸದೆಂವ್

ಸರ್ವ್ ತೊ ಸಕ್ತೆವಂತ್,
ಕೊಡ್ತಿಚ್ಯಾ ಬಾಗ್ಲಾಂನಿ ನೀತ್ ಮಾಗೊನ್ ರಾವ್ಲಾ ಪಳೆ
ಪರ್ತ್ಯಾನ್ ಆಜ್ ದೇವ್ ಸದೆಂವ್.

ರಗ್ತಾಚೊ ಫಾಮ್

ದುಬ್ಳ್ಯಾಂಚಿಂ ಮೊಡಿಂ
ಮೆಜುನ್ ಕಾಡುನ್ ವಿರಾರ್ ಜಾವುನ್ ಕಪಾಲಾರ್ ನವ್ಯಾನ್
ಪರ್ತ್ಯಾನ್ ಆಜ್ ರಗ್ತಾಚೊ ಫಾಮ್

ಬುಕಾಂತ್ ಬರಯ್ಲಾಂ

ಸಕ್ಕಡ್ ಲಾಂಬ್ ಆನಿ ರೂಂದ್
ಪೊಡ್ನ್ ಫಾಲುನ್ ಪಿಟೊ ಕರುನ್ ಮೊಡುನ್ ತೊಡುನ್
ಪರ್ತ್ಯಾನ್ ಆಜ್ ಬುಕಾಂತ್ ಬರಯ್ಲಾಂ

ದೊಳ್ಳ್ಯಾಂತ್ ದುಕಾಂ

ಮೊಳ್ಬಾಕ್ ಮುಕಾಂ ಉಕಲ್ನ್
ಕಾಳ್ಜಾಂತ್ ಭಿರಾಂತ್ ಪೊಟಾಂತ್ ಭುಕ್ ಚಾಳ್ವೊನ್
ಪರ್ತ್ಯಾನ್ ಆಜ್ ದೊಳ್ಳ್ಯಾಂತ್ ದುಕಾಂ.

30/09/2010

ತೇಗ್ ತೆ
 ಏಕ್ ಜಾವುನ್
 ಎಕಾಂತ್ಲೆಂ ತೀನ್ ಜಾಲೆಂ

ತೀನ್ ಘೊಟಾಂನಿ
 ತಾಕಾ ಕಾಡ್ಲೆಂ
 ಪೆಂಟೆಸಾಲಿಂನಿ ತರ್ನ್ಯಾಂಕ್ ಆಪೊವ್ನ್
 ಸತಾಕ್ ಸೊದಾ, ಸವಾಲ್ ಫಾಲಾ ಮ್ಹಳ್ಳಾಕ್
 ಜಾಣ್ವಾಯೆ ತುಪೆಂ ತೊ ತರೀ
 ತೀನ್ ಘೊಟಾಂನಿ ತಾಕಾ ಕಾಡ್ಲೆಂ

ತೀನ್ ಬಿಳ್ಳಾಂನಿ
 ಉಮ್ಕಾಳಾಯ್ಲೆಂ
 ಪೆಂಟೆಸಾಲಿಂನಿ ತರ್ನ್ಯಾಂಕ್ ಆಪೊವ್ನ್
 ಬಾಪಾ ಘರ್ ಚೊರಾಂ ಭುಂಯಾರ್ ಜಾಲಾಂ ಮ್ಹಳ್ಳಾಕ್
 ಮೊಗಾದರೊ ತೊ ತರೀ
 ತೀನ್ ಬಿಳ್ಳಾಂನಿ ಉಮ್ಕಾಳಾಯ್ಲೆಂ

ತೀನ್ ಗುಳ್ಳಾಂನಿ
 ಮಾರ್ನ್ ಕಾಡ್ಲೆಂ
 ಪೆಂಟೆಸಾಲಿಂನಿ ತರ್ನ್ಯಾಂಕ್ ಆಪೊವ್ನ್
 ಏಕ್ ಜಾವ್ಯಾಂ ಸತಾ ವಾಟೆನ್ ಹಿಂಸಾ ನಾಕಾ ಕೆದಿಂಚ್ ಮ್ಹಳ್ಳಾಕ್
 ಶಾಂತಿಸಾಗೊರ್ ತೊ ತರೀ
 ತೀನ್ ಗುಳ್ಳಾಂನಿ ಮಾರ್ನ್ ಕಾಡ್ಲೆಂ

5/7/2009

ರಾತಿಚಿಂ ವೊರಾಂ ಬಾರಾ
ನಾಚ್‌ರೇ, ನಾಚ್‌ರೇ ಮೊರಾ

ಭೊಂವ್ತಿಂ ಬಂಧ್ ದಾರಾಂ
ಥಂಡ್ ದರ್ಯಾ ಲ್ಹಾರಾಂ
ರಂಗ್ ಬಾಂದುನ್‌ಮುರೇ
ನಾಚ್‌ರೇ ನಾಚ್‌ರೇ ಮೊರಾ

ಕಾಳ್ಕೇ ರಾತಿಂಮುರೇ
ಮೊಳ್ಬಾರ್ ನಾಂಚ್ ತಾರಾಂ

ಜಡ್ ವೆಗಾಚಿಂ ವ್ಹಾರಾಂ
ಚಿಲ್ಲುನ್ ರಾಶಿಚಿಂ ವ್ಹಾರಾಂ
ಪುಂಡ್ಡು ಬಾಂದುನ್‌ಮುರೇ
ನಾಚ್‌ರೇ ನಾಚ್‌ರೇ ಮೊರಾ

ಮೊರಾ ತುಂ ನಾಚ್ತಾನಾ
ಮರಣ್ ಲಾಗನಾ

ಮೊರಾ ತುಂ ನಾಸ್ತಾನಾ
ಜಿವಾಂತ್ ಜೀವ್ ನಾ
ತುಜೊ ನಾಚ್ ಚಲ್ಲೊ ನಾ ತರ್
ಸೊಸುಂಕ್ ಜಾಂವ್ಚೆಂ ನಾ

21/11/2001

27 ಕವಿತಾ

ಮಾಯೆಗೋ ಯಶೋಧಾ

ಹ್ಯಾ ತುಜ್ಯಾ ಚೆರ್ಕ್ಯಾನ್
ಹ್ಯಾ ಪೊಕ್ರಿ ಚೆಡ್ಯಾನ್
ಆಮ್ಕಾಂ ಗೋಪಿಕಾಂಕ್
ವ್ಹಾಳ್ಯಾ ಮದೆಂಚ್
ಲಜೆಕ್ ಘಾಲೆಂಮೂ

ಧಂಯ್ ಲೋಣಿ ಘೆವುನ್
ಬುಡ್ಕುಲೆ ವ್ಹಾವೊವ್ನ್
ಆಮಿ ಮರ್ಜೆಂತ್ ವಿಕುಂಕ್ ವೆತಾನಾ
ಹೊ ತುಜೊ ನಂದನ್
ಮೆಟಾಂ ಕಾಡುಂಕ್ ಆಮ್ಕಾಂ ಸೊಡಿನಾ

ದೂಧ್ ಆನಿ ತಾಕ್ ಆಮ್ಚೆಂ
ತೊ ವೋಡ್ನ್ ಘೆತಾ
ನಾಕ್ ಆಪ್ಲೆಂ ರಿಗವ್ನ್
ಕೊಳೆ ಮ್ಹೆಳಯ್ತಾ
ರಂಗಾಚ್ಯಾ ಉದ್ಕಾಂತ್
ಆಮ್ಕಾಂ ಭಿಜಯ್ತಾ

ವ್ಹಾಳ್ಯಾಂತ್ ನ್ಹಾತಾನಾ
ವಸ್ತುರಾಂ ಚೊರ್ತಾ
ಆಮಿ ರಾಗ್ ಕೆಲ್ಯಾರ್
ಕಿಡ್ಕಿಡ್ನ್ ಹಾಸಯ್ತಾ
ತೊ ಸುತಾಂ ಧರುನ್ ಆಮ್ಕಾಂ ಖೆಳಯ್ತಾ

ಮಾಯೆಗೋ ಯಶೋಧಾ
ಹ್ಯಾ ತುಜ್ಯಾ ಚೆರ್ಕ್ಯಾನ್
ಹ್ಯಾ ಪೊಕ್ರಿ ಚೆಡ್ಯಾನ್
ಆಮ್ಕಾಂ ಲಜೆಕ್ ಘಾಲೆಂಮೂ

13/6/2003

ಆಜ್ ಮ್ಹಜ್ಯಾ ಖಿಲ್ಲ್ಯಾಚ್ಯಾ ಕೊನ್ಕಾರ್
 ಉದಾರೊಚ್ ಸಾಳಿಯೊ ನಿದ್ಲಾ
 ತಾಚೆ ಗರ್ಬಾ ಪೊತಿಯೆಕ್
 ಕೊಣೆಂಗೀ ಚೆಂಚ್‌ಲಾಂ

ಮ್ಹಜ್ಯಾ ಖಿಲ್ಲ್ಯಾಚ್ಯಾ ಭೊಂವ್ತಿಂ
 ಹಳ್ಳಿಕ್ ಪಡ್ಲಾಂ
 ಹಳ್ಳುವೆಂ ಸಗ್ಳೆಂ ಸಾರ್‌ಲಾಂ

ಹ್ಯಾವೀ ಸಾಳ್ಯೆನ್
 ದಿತಾನಾ ವೊಮ್ಮುನ್ ವೊಮ್ಮುನ್ ದಿಲಾಂ
 ಘೆತಾನಾ ವೊಡುನ್ ವೊಡುನ್ ಘೆತ್‌ಲಾಂ
 ವೋಡ್ಸ್ ಘೆತಾನಾ ಭರುನ್ ದಿಲಾಂ
 ದಿತಾಂ ಘೆತಾಂ ಖಾತಡ್ ಜಾವುನ್ ಆತಾಂ
 ಮೊಡೆಂ ಜಾಲಾಂ

19/4/2005

27 ಕದಿತಾ

ತ್ಯಾ ಗಾಂವ್ಚ್ಯಾ ಪೆಂಟೆಸಾಲಾಂನಿ
 ಕುಂಡೂ ವಿಕ್ತಲ್ಯಾಂಚೆ ಆಂಗ್ಲಿ ಬಾಗ್ಲಾರ್
 ಗಿರಾಯ್ಕಾಂಚೆ ಖೆಟ್ ಭಾವಾ
 ಭರೊನ್ ವೊಮ್ಮತಾ ಗಲ್ಲಾ ಪೇಟ್
 ಏಕ್ ಆಸ್‌ಲ್ಲಿ, ಬಾರಾ ಜಾಲ್ಯಾತ್ ತರೀ ಜಣಾಂಕ್ ಪಾವನಾ
 ಕುಂಡೂ, ತೂಸ್, ಸಾರೆಂ, ಬೂಸಾ ಆನಿ ಮಾತ್ತಿ ಗೊಬ್ರಾ ಶಿವಾಯ್
 ಹೆರ್ ಕಿತೆಂಚ್ ಥಂಯ್ಸರ್ ವಿಕನಾ ತರೀ ಭಾವಾ ಖೆಟ್
 ನಾ ಜಾಗೊ ದವ್ರುಂಕ್ ಎಕ್ಲ್ಯಾಕ್ ಮೇಟ್

'ಹಾಂಗಾ ಬರೊ ಕುಂಡೂ ವಿಕ್ತಾತ್' ಚಿಡ್ಕಾಯ್ಲೊ ಬಿಲ್ಲೊ
 ಜಾಣಾಂವ್ ಆಮಿ ಕುಂಡೂ ಫಸ್ತ್ ಕ್ಲಾಸ್ ಸದಾಂನೀತ್ ಬರೊ
 ಕಾಡ್ಯಾ ತೊ ಸಬ್ದ್ ಬಿಲ್ಲ್ಯಾ ವಯ್ಲೊ ಪಯ್ಲೊ
 ಧಂಕ್ಲೊ ಎಕ್ಲ್ಯಾಚೊ ದೆಕುನ್ "ಹಾಂಗಾ ಕುಂಡೂ ವಿಕ್ತಾತ್"
 ತಿತ್ಲೆಂಚ್ ಉರ್ದೆಂ. ಮಾಗೀರ್ ಎಕ್ಲ್ಯಾನ್ ವಿಚಾರ್ಲೆಂ ಅಶೆಂ
 ವಿಕಿನಾಶೆಂ ಖಾತಾಯ್ ಕಿತೆಂ? ದೆಕುನ್ ವಿಕ್ತಾತ್ ಮ್ಹಳ್ಳೆಂ ಕಾಡ್ಲೆಂ
 ದೋನ್‌ಚ್ ಸಬ್ದ್ ಉರ್ದೆ. ಹಾಂಗಾ ನ್ಹಯ್ ತರ್ ಆನಿ ಖಂಯ್
 ಕೂಡ್ಲೆ ಮಾರಾ ಪಯ್ಲ್ಯಾ ಸಬ್ದಾಕ್, ಮಾರುನ್ ನಿಮಾಣೆ ಕುಂಡೂ ಮಾತ್ ಉರ್ದೊ

ಗಾಂವಾರ್ ಜಣಾ ಮೆಜುನ್ ಬಾವೆಸತ್ತರ್ ತಾಂತ್ಲೆ ಥೊಡೆ ಪರ್ಗಾವಾಂತ್ ಥೊಡೆ
 ಪೆಲ್ಯಾ ವೊಕ್ಲಾಂತ್ ಉಲ್ಲೆ ತೆವಿಸ್ ಮ್ಹಣ್ತಾತ್ ಥೊಡೆ ಆನಿ ಥೊಡೆ ಬಾವೀಸ್
 ಹ್ಯಾ ಇತ್ಲ್ಯಾಂಕ್ ಬಾರಾ ಕುಂಡ್ಯಾಂಚೊ ಆಂಗ್ಲಿ! ಕಿತೆಂ ಗೊರ್ವಾಂಚ್ ಸಗ್ಳ್ಯಾ ಗಾಂವಾಂತ್
 ಮ್ಹಣ್ತಾತ್? ಗೊರ್ವಾಂ ಗಜಾಲ್ ಉಲಯ್ನಾಕಾತ್ ಉಟ್ತಾ ಗಾಂವಾರ್ ರ್ಯಾಲಿ
 ಕೊಣಾ ಹೊಟ್ಲಾಕ್ ಫಾತೊರ್ ಪಡ್ತಾತ್
 ಕೋಣ್ ಬಾವ್ಡೊ ಉಜ್ಯಾಂತ್ ಲಾಸ್ತಾ
 ಗೊರ್ವಾಂಕ್ ಮಾತ್ರ ಆಪಡ್ನಾಕಾತ್

ಗೊರ್ವಾಂ ಪ್ರಾಸ್ ಗಾಡ್ವಾಂ ಚಡ್ ಆನಿ ರೆಡ್ಯಾ ಕಾತಿಚೆ ಪಾಡೆ
 ಚರ್ದೊ ಕರ್ತಾತ್ ಎಕ್ತಾರ್ ಮೆಳೊನ್ ಚಾಬ್ಲಲೆಂಚ್ ಚಾಬ್ತಾತ್!
 ಆಬಾಮುಂಜಿಚೊ ಕಾಸ್ಪೆಲೇಸಾಯಿ ಪರ್ತ್ಯಾನ್ ಪರ್ತ್ಯಾನ್ ಜಗ್ತಾತ್
 ತಿತ್ಲ್ಯಾ ಮಧೇಂಯ್ ಕುಂಡೊ ಖಾತಾತ್
 ಧೆಂಕ್ ಸೊಡುನ್ ಭೊಂವ್ತಿಂ ಫಾಣ್ ಫಾಲ್ತಾತ್

ರೊಮಿ ಕಾಳಾರ್ ಮಿರಿಂ ದಿವುನ್
 ಸೊನ್ಯಾ ರಾಶಿ ಘೆತ್‌ಲ್ಲೆಪರಿಂ
 ಕುಂಡೊ ದಿವುನ್ ಮ್ಹಾಲ್ ಘೆತಾಂವ್
 ಮಾಗೀರ್ ಭೋ ಪರಾಕ್ ಭೋಪರಾಕ್
 'ಅರಿಪುರ ಮಾರ್ತಾಂಡ... ಅಂತೆಂಬರ ಗಂಡ' ಭೋ ಪರಾಕ್ ಭೋಪರಾಕ್

30/1/2007

ಪಾಳ್ಯಾ ಆಂಗ್ಲಿಂನಿ ದೊರಿಯೊ ಲಾಂಬ್ ಲಾಂಬ್
 ಕುಶಿಂನಿ ಪಿಂಗೆಚೆಂ ಫಳಿಂ
 ಮೊಲಾಚೆಂ ಜಾಯ್ ತರ್ ಬಿಟಿಚೆಂ ಫಳಿಂ
 ಆನಿ ಆರೋಯ್ ದವ್ರುಂಕ್ ಜಾತಾ

ಪಾದ್ರಿ ಯೆತಾ ಸಕ್ಕಡ್ ಮಿಸಾಂಕ್
 ಲೋಬ್ ನಿತಳ್ ಆಸ್ಲಾರ್ ಜಾಲೆಂ
 ಮೊಲಾಕ್, ಕಾಜಾರಾಕ್ ಸಾಂತುಕ್ಸಾವಾಂಕ್
 ಆನಿ ಆಲ್ಮಾಂಚ್ಯಾ ಮಿಸಾಕ್

ಜಾಸ್ಮಿನ್ ಪುಲಾಂಚೊ ಪರ್ಮಳ್
 ಸಾಡ್ಯಾರಿ ಸೊಭ್ತಾ, ಮೊಡ್ಯಾರಿ ಸೊಭ್ತಾ
 ಭಿತರ್ ಕುಸ್ತೆಂ ಕಿತ್ಲೇಂಯ್ ಭರುಂ
 ಭಾಯ್ಲ್ಯಾನ್ ನಿತಳ್ ಧವ್ಯೆಂ ಧವ್ಯೆಂ ದಿಸ್ತಾ!

11/11/2005

పర్ని ఎక్ సూటాకేజ్ మృజేలాగిం ఆసా
 ల్యాన్సి దాట్టున్ ఫోరిన్ థావ్ హాడ్‌ల్లి
 తి లుగ్గి కర్న బస్సార్ ఆజూన్ ఆమ్మర్ దుస్త్రం ఫేస్ నాకా

తే సూటాకేజి భితర్ తుమి ఎక్పావ్విం తిళిజే మ్మణోన్ మృజి ఆశా
 ఆబ్ గొంయ్యాం గేల్లే వేళిం జుబ్బేవాఱ్చా లుగ్గాసాక్
 హాడ్‌ల్లి గొంయ్యాం సాయ్బాజో తువాలో (తాంతుంయ్
 పిడా గూణ్ జాతా మ్మణోన్ ఆబ్ ఆని వ్డెమింయ్ ఫాట్ పాత్తేల్లిం)
 వింయ్యాం పాస్పాజో మిలార్ ఇగర్జేజో ధుంపా విళో
 కన్యాకుమారి భొంవ్తిం విక్కిం తిన్ దర్యాంజే రేంవేచిం చిలాం
 మాంవాడ్చా గేల్లే వేళిం దర్యావేళిర్ వింజ్‌ల్లిం కర్లాం, శింపియో

శేంభర్ కంతిగో, బన్నిరి ఆరాధిసోణ, అమృత
 సాత్ ఆట్ విల్చిక్కో కేసేటి, బరయ్యాంత్ తరి
 సోభిత్ దిస్తాత్ దేకున్ రాస్ కేల్లిం పేన్నాం
 సేంట్ ముగ్గాల్లొ, బాలి బోత్లొ

వింయ్యాం వింయ్యాం వర్నా కేణే కేణే థాడ్‌ల్లిం
 గ్రిటింగ్ కార్దాం, పాతళ్ న్యేలొనాఱ్చా లుగ్గాంజే కుడ్డే

ಮಂಜೆಟ್ಟೋ, ಸುಕ್ಲಿಂ ರೂಂದ್ ಆಳ್ವಿಂ, ಬೆಗೆಡ್
ಕಿತೆಂ ಆಸಾ ಕಿತೆಂ ನಾ ಆತಾಂ ಆಮ್ಕಾಂ ಕೊಣಾಕ್‌ಚ್ ಕಳಿತ್ ನಾ

ತೆ ಪೆಟೆಚಿ ವ್ಹಡ್ಲಿ ಕೊಂಟ್ರಿಬ್ಯೂಟರ್
ಮ್ಹಜೆ ಆಜಿ
ಮಿಂಜಿತ್ ಕಾತರ್ನ್ ಬಾಂದ್ಲ್ಯಾ ಉಪ್ರಾಂತ್
ಉರ್ಲಿಂ ಪೊಂತಾಂ
ಹಫ್ತಾ ಮಿಸಾಕ್, ಮ್ಹಯ್ನಾ ಮಿಸಾಂಕ್
ವರ್ಸಾ ಮಿಸಾಂಕ್, ಖಿಂಯ್ಚ್ಯಾ ಮಿಸಾಂಕ್ ಗೆಲ್ಯಾರಿ
ದಿಲ್ಲೆ ರಜಿಸ್ತ್ ಸಕ್ಕಡ್ ಹೆ ಪೆಟೆಂತ್
ಪರ್ನಿಂ ನಾಣಿಂ, ಸೊಭಿತ್ ಸ್ಪೆಂಪಾಂ, ಮೊಂತಿ ಫೆಸ್ತಾಚೆಂ
ನವೆಂ, ಕರೆಜ್ಯಾಂತ್ಲೊ ರಾಮ್, ಚಡ್ತಿಕ್ ಉರ್ಲಿ ಶಿಂಜ್
ಖಿಂಯ್ಚೆಂ ಆಸಾ ಖಿಂಯ್ಚೆಂ ನಾ?

ಮ್ಹಜೆ ಸೂಟ್‌ಕೇಜಿಕ್ ಖಾವ್ನ್ ಖಾವ್ನ್ ಖಾವ್ನ್
ಪುಡ್ ಪೊಯ್ಜನ್, ಡಿಸೆಂಟ್ರಿ, ಆಲ್ಸರ್ ಜಾಂವ್ಕ್‌ಚ್ ನಾ
ದಾಟ್ ಕಟ್ಟೆ ಭಿತರ್ಲೆಂ ಸೊಭಿತ್ ಹಳ್ಳವೆಂ
ಮಕ್ಮಲ್ ಇತ್ಲೆಂಯ್ ವಾಯ್ವೊಂಕ್ ನಾ

ಆತಾಂ ಭುರ್ಗಿಂ ಮ್ಹಜಿಂ ವ್ಹಡ್ಲ್ಯಾ
ಇಸ್ಕೊಲಾಂಕ್ ವಚೊಂಕ್ ಸುರು ಜಾಲ್ಯಾ ಮಾಗೀರ್
ಹೆ ಸೂಟ್‌ಕೇಜಿಚೇಯ್ ಬರೆ ದೀಸ್ ಆಯ್ಲ್ಯಾತ್
ತೆಗಾಂ ಪಯ್ಕಿ ಖಿಂಯ್ಚೆಂಯ್ ಏಕ್ ಪೀಲ್ ಹಫ್ತಾಂತ್ ಏಕ್ ಪಾವ್ಪಿಂ ಪುಣಿ
ತಾಚ್ಯಾ ಗರ್ಬಾಂತ್ ಹಾತ್ ಘಾಲ್ತಾ
ಪ್ರೊಜೆಕ್ಟ್ ವರ್ಕ್, ಮೊಡೆಲ್ ಮೇಕಿಂಗ್ ಮ್ಹಣೊನ್
ಖಿಂಯ್ಚೆಂಯ್ ಏಕ್ ಭಾಯ್ರ್ ಕಾಡ್ತಾ
ಬೇಂ ಮ್ಹಣೊನ್ ರಡ್ವಾಂತ್ ಮುಕಾರ್ ಆಸ್ಚ್ಯಾ
ನಿಮಾಣ್ಯಾಕ್ ಮಾತ್ರ ಹಾಂವೆಂಚ್ ಖಿಂಯ್ಚೆಂಯ್ ತರೀ ಕಾಡ್ನ್ ದಿಂವ್ಚೆಂ ಪಡ್ತಾ

ಆಬಾನ್ ದವರ್‌ಲ್ಲೊ ಸಾಣ್‌ಸಾಣಿಚೊ ಕಾಟ್, ವ್ಹಡ್ಲಿಮಾಂಯ್ಚ್ಯಾ ಕಾಪ್ಡಾಚೆ
ಜರಿಚೆಂ ಪೊಂತ್ ಮ್ಹಜ್ಯಾ ಭುರ್ಗ್ಯಾಂಚ್ಯಾ ಪ್ರೊಜೆಕ್ಟ್ ವರ್ಕಾಂನಿ ಖೆಳ್ತಾ
ಪ್ರೈಜ್ ಆಯಿಲ್ಲಿಂ ಮೆಡ್ಲಾಂ ಹೊಲಾಂತ್ ಶೊಕೇಜಿಂನಿ ಲಾಂಬ್ತಾತ್

28/5/2008

ತುಮ್ಮೊ ಸಂದೇಶ್ ಪಾವ್ಲೊ
 ತುಮಿ ಭೆಟೊಂಕ್ ಜಾಯ್ನಾ
 ತುಮ್ಮಾಂ ಭೆಟೊಂಕ್ ಜಾಯ್ನಾ
 ತರಿ ಉಜ್ವಾಡಾಕ್
 ತುಮಿ ಧಾಡ್ಲೊ ತುಮ್ಮೊ ಸಂದೇಶ್ ಪಾವ್ಲೊ

ಆಜ್ ತುಮ್ಮೊ ಸಂದೇಶ್ ಪಾವ್ಲೊ
 ಅತ್ಮಾಕ್ ಮ್ಹಜ್ಯಾ ಅತ್ವೊಚ್ ಸಂತೊಸ್ ಭರ್ಲೊ
 ಹಜಾರ್ ಹಸ್ತಿಂಚ್ಯಾ ಬಳಾನ್ ಭರ್ಲೊಂ
 ಕಾಳ್ಜಾ ಭಿತರ್‌ಚ್ ಜೀವ್ ಹೊ ಕಾಂಪ್ಲೊ

ಆಕಾಡೆ ಹಜಾರ್ ಉತ್ತೊನ್ ಆಜ್
 ಸಂದೇಶ್ ಉಗ್ತೊನ್ ಆಯ್ಲೊ
 ದೊಳ್ಯಾಂತ್ ದುಕಾಂ ಪರ್ತೊನ್
 ಜಿವಿಂ ಕರುಂಕ್ ಸಂದೇಶ್ ಆಜ್ ಆಯ್ಲೊ

ತುಮಿ ಭೆಟೊಂಕ್ ಜಾಯ್ನಾ
 ತುಮ್ಮಾಂ ಭೆಟೊಂಕ್ ಜಾಯ್ನಾ
 ತರಿ ಉಜ್ವಾಡಾಕ್ ತುಮಿ ಧಾಡ್ಲೊ
 ತುಮ್ಮೊ ಸಂದೇಶ್ ಪಾವ್ಲೊ

11/10/2010

ಚೆಪುನ್ ಚೆಪುನ್ ಭಿತರ್ ದವರ್ತಾಂ
 ಪುಂರೆವ್ನ್ ಗೆಲೆಂ
 ತುಕಾ ಕಳ್ಳೆಂಚ್ ನಾ

ದಿಂವುಂಕ್ ನಾ, ಖಾವುಂಕ್ ನಾ
 ಕೊಣಾ ಕೊಣಾಕ್ ಜಾವುನ್ ಗೆಲೆಂ
 ತುಕಾ ಕಳ್ಳೆಂಚ್ ನಾ

ಮಾತ್ಯಾರ್ ಮೊಗ್ರಾಂಚಿ ಕಂಡಿ
 ಹಾತಾಂತ್ ಮೊಟಿ ತಿ ಬೊಡಿ
 ಗೊಮ್ಪೆಂತ್ ಸರ್ ಮಣಿಯೊ ಸಬಾರ್
 ನಾಸ್ತಾನಾ ಗೆಲಿ ಖಬರ್ ಕೊರೊಡೊಂ ರಾಶಿಂಚಿ
 ನಾಕಾ ಜಾಲ್ಯೊ ತುಕಾ ಧೊಶಿ
 ಉರ್ದೊಯ್ ಭುಕೆನ್ ತರಿ ಉಪಾಶಿಂ

ನಿಯತಿಂಕಾರಾಚ್ಯಾ ಮಾಟ್ಯಾಂತ್
 ಲಿಪ್ಲೊಯ್ ತೆನ್ನಾಂ ತರೀ
 ಸರ್ಪಾ ಹೊಡ್ಯಾಂನಿ ಬಸೊನ್
 ಧಾಂವ್ಲೊಯ್ ಪಯ್ಸ್ ತರೀ
 ಆಶೆಲ್ಲೊ ನಾಂಯ್ ಭಿತರ್ಲೆ ರಾಶಿಕ್
 ಪಿಸ್ವಾಲ್ಲೊ ನಾಂಯ್ ತಿಕ್ತೆ ಆಶೆಕ್

ಆತಾಂ ಆಮ್ಚೆಂಚ್ ರಾಜ್
 ತುಕಾ ನಾ ಕಸ್ಲೊಚ್ ವಾಜ್
 ಆಮಿ ಉಗ್ತೆಂ ಕರ್ತಾಂವ್, ವಾಂಟೊ ಮಾಗ್ತಾಂವ್
 ಆಮ್ಚೆಂ ನ್ಹಂಯ್ ತೆಂ ತರೀ
 ಮೆಳನಾತ್ಲ್ಯಾಕ್
 ವಿರಾರ್ ಜಾತಾಂವ್

6/8/2011

ಮ್ಹಜ್ಯಾ ಬಾಬಾಚೆ ವೀಸ್ ರುಪಯ್ ಆನಿ ಪರ್ಮೆ ಬಂಜಾಣ್

ಮ್ಹಜೊ ಬಾಬ್ ಮೊರ್ತಾನಾ,
ಆಜೂನ್ ಸಾರ್ಕೊ ಉಗ್ಡಾಸ್ ಆಸಾ,
ಮ್ಹಾಕಾ ಆಟ್ರಾ ವರ್ಸಾಂ ಪ್ರಾಯ್,
ಮ್ಹಾಕಾ ಜಾಂವ್, ಮ್ಹಜ್ಯಾ ಭಾವಾಂಕ್ ಜಾಂವ್
ತೆ ಪರ್ಯಾಂತ್ ಚಡ್ ಕಾಂಯ್ ದೀನಾತ್ಲಲ್ಯಾ ತಾಣೆ
ಮೊರ್ತಾಂ ಮೊರ್ತಾಂ ಮ್ಹಜ್ಯಾ ಹಾತಾಂತ್
ಪರ್ಮೆಂ ಏಕ್ ಬಂಜಾಣ್ ಆನಿ ಖಂಯ್ ಲಿಪಯಿಲ್ಲೊ
ವೀಸ್ ರುಪ್ಯಾಂಚೊ ನೋಟ್ ದವರಿಲ್ಲೊ

ವೀಸ್ ರುಪ್ಯಾಂಚೊ ನೋಟ್, ಪರ್ಮೊ,
ಫಾಣ್ತಾಲೊ, ತರೀ ಬಾಪಾಯ್ಚ್ಯಾ ಉಗ್ಡಾಸಾಕ್ ಮ್ಹಣೊನ್
ಪೊಕೆಟಿಂತ್ ದವರಿಲ್ಲೊ.

ಮೊಗಾಂತ್ ಸಾಂಪ್ಡಾಯಿಲ್ಲಾ ರೂಂದ್ ದೊಳ್ಯಾಂಚ್ಯಾ
ತೆನ್ನಾ ತರ್ನ್ಯಾ ಚೆಡ್ವಾಚೆ ತಸ್ವಿರೆ ಸವೆಂ
ಸತ್ತರಾಂಚ್ಯಾ ಮ್ಹಾತಾರ್ಯಾನ್ ದಿಲ್ಲೊ ನೋಟ್
ಮ್ಹಜ್ಯಾ ಹೆಳ್ಳೆವಿಣೆಂ ಮಿರಯ್ತಾಲೊ ತ್ಯಾಚ್ ಪೊಕೆಟಿಂತ್
ಮಾಂಯ್ನ್ ದಿಲ್ಲಾ ಮಿಂಜಿತಾಚೊ ಕುಡ್ಕೊ ಆಸ್ಲೊ.

ಆನಿ ತೆಂ ಬಾಬಾಚೆಂ ಬಂಜಾಣ್
ಹಜಾರ್ ಖತಾಂಚೆಂ, ಘೊಳಿಂ ಚಿರ್ತಾನಾ ನ್ಹೆಸ್ತಾಲೊ ಜಾಯ್ಜೆ.
ತಾಕಾ ಬುರಾಕ್ ಸಬಾರ್, ವಾಸ್ ಸಬಾರ್,
ಆಸೊಂದಿ ಮ್ಹಣೊನ್, ಜಾಲ್ಯಾರ್ ಚಿಕ್ಕೆಂ ಪರ್ಮೊಂದಿ ಮ್ಹಣೊನ್

ಫೋರಿನ್ ಥಾವ್ನ್ ಹಾಡ್‌ಲ್ಲಾ ಸುವಾದಿಕ್ ಸೂಟ್‌ಕೇಜಿಂತ್ ದವರಿಲ್ಲೆಂ
ಸಯಿಂ ದಯಿಂ ಕೋಣಾಯೀ ಆಯ್ಲ್ಯಾರ್
ಅಭಿಮಾನಾನ್ ಬಂಜಾಣ್ ಆನಿ ನೋಟ್
ದಾಕಂವ್ಚಿ ಆಡ್ಬೊಸರಿ ಪ್ರಾಯ್ ತವಳ್ಚಿ

ಕೊಣಾಜೆ ಎಮ್.ಎ. ಕರ್ತಾನಾ
ಪ್ರೊಫೆಸರಾಂಚ್ಯಾ ಜಿಬೆಂತ್ಲ್ಯಾನ್ ರೂಸ್ಸೊ, ವೋಲ್ಟೆರ್, ಮೊಂತೆಸ್ಕು
ದೆಂವುನ್ ಯೇವ್ನ್ ಮ್ಹಜಿ ಮತ್ ಖಿರಂವ್ಕ್ ಲಾಗ್ಲೆ
ಹಾಂವ್‌ಚ್ ಎರಾಸ್ಮಸ್, ಹಾಂವ್‌ಚ್ ಸಾರ್ತ್ರಿ ಮ್ಹಳ್ಳ್ಯಾ ಚಿಂತ್ಪಾಂನಿ ಭರೊನ್
ಇಷ್ಟಾಂಕ್ ಸರ್ವಾಂಕ್ ತ್ಯಾ ನೊಟಾಚಿ ಕಾಣಿ ಸಾಂಗೊನ್ ಮಾಗಿರ್ ಶಾಭಾಸ್ಕೆನ್
ತೊ ನೋಟ್‌ಚ್ ಬಾರಾಂತ್ಲ್ಯಾ ವೇಟರಾಕ್ ಟಿಪ್ಸ್ ದಿತಾನಾ ಹರ್ದೆಂ ಫುಲೊವ್ನ್
ಮ್ಹಜ್ಯಾ ಚೆಡ್ವಾಚಿ ತಸ್ವಿರ್ ಭೊಂವ್ತಿಂ ಆಸ್ಲಲ್ಯಾಂಕ್ ದಾಕಯಿಲ್ಲಿ
ತೆ ರಾತಿಂ ಬಾಬ್ ಟಾಯ್ ಜಾವ್ನ್
ಘರಾ ಆಯಿಲ್ಲೆಂ ಸ್ವಪಣ್ ಪಳಯಿಲ್ಲೊ ಜೋಪ್
ಕಾಜಾರಾ ಉಪ್ರಾಂತ್ಲ್ಯಾ ದುಸ್ರ್ಯಾ ವರ್ಸಾ ನತಾಲಾಂ ಫೆಸ್ಟಾಕ್
ರಾಂದುಂಕ್ ಹಾಡ್‌ಲ್ಲಾ ದುಕ್ರಾಮಾಸಾಚಿ ದಾಟ್ ವೋಬ್ ಶಿಂದ್ತಾಂ ಶಿಂದ್ತಾಂ
ಬೋಟ್‌ಯಿ ಶಿಂದುನ್ ಘೆವ್ನ್ ರಗ್ತಾಚೆ ಜಾಲೆ ವ್ಹಾಳ್
ಆನಿ ಆತಾಂ ಸೊದ್ತಾಂ ಸೊದ್ತಾಂ ಶಿರೆಕ್ ಥಾಂಬೊಂವ್ಕ್
ಹೆಣೆ ತೆಣೆ ಕಿತೆಂಚ್ ಮೆಳ್ತಾಶೆಂ
ನಿಮ್ಣೆ ಬಾಬಾಚ್ಯಾ ಪರ್ವ್ಯಾ ಬಂಜಾಣಾಚೊ ಉಗ್ಡಾಸ್ ಜಾವ್ನ್
ತೆಂ ಪಿಂಜುನ್ ಪಿಂಜುನ್ ಫಾಳಾಂ ಕರ್ನ್
ಬಾಯ್ಲೆಚೆಂ ರಗತ್ ಥಾಂಬಯ್ಲೆಂ

15/08/2009

ಆಮ್ನೆರ್ದೆಂ ಪಾಳ್ವೆಂ

ಕಾಳೆಂ ಎಕ್ದಮ್ ಘಟ್

ಹಾಂವೆಂ, ಮ್ಹಜ್ಯಾ ಬಾಬಾನ್ ಆನಿ ತಾಚ್ಯಾ ಬಾಬಾನ್

ನಿದೊನ್, ತಾಂತ್ಲಿಂ ತಿತ್ಲಿಂ ಫಳಿಂ ಭಿಜೊವ್ನ್

ಉಟ್ಲೆಂ ಬಿಟಿಚೆಂ ಕಾಳೆಂ ಘಟ್ ಪಾಳ್ವೆಂ.

ಅತ್ತಾರಾಂತ್ಲೆ ತಿತ್ಲೆ ಬೊಣ್ಯೆ, ಭೊಟ್, ದಿವ್ರಾಂಗಲೆ, ಮಾಗಿರ್ ಮಾಪ್ಪೆ

ಜಾತ್ ಕಾತ್ ಲೆಕಿನಾಸ್ತಾಂ ತ್ಯಾಚ್ ಪಾಳ್ವಾಂತ್ ನಿದೊನ್ ಉಟ್ಲೆ

ತ್ಯಾವೀ ಪಾಳ್ವಾಂತ್ ಸಂಗಿಂ ಜಾಲ್ಲಿಂ ಮಾಗಿರ್ ಜಿಣ್ಯೆ ಪಯ್ಣಾಂತ್ಯಾ

ಸಂಗಿಂ ನಿದೊನ್ ಉಟೊನ್ ತಾಂಚಿಂ ಪಿಲಾಂ ಮಾಗಿರ್

ತ್ಯಾಚ್ ಪಾಳ್ವಾಂತ್ ನಿದ್ಲಿ ಚರಿತ್ರಾಚ್ ಆಸಾ

ತ್ಯಾ ಪಾಳ್ವಾಚ್ಯೊ ದೊರಿಯೊ ಲಾಂಬ್ ಲಾಂಬ್

ಮೊಟ್ಯೊ ಆನಿ ಪರ್ವೊ, ಧಲಯ್ತಾಂ ಧಲಯ್ತಾಂ ಮೋವ್ ಪಡ್ಲೊ

ಕಿತ್ಲಿಂ ಜಾತಿತ್ ಗಾನಾಂ ತ್ಯಾ ದೊರಿಯಾಂಕ್ ತ್ಯಾ ಪಾಳ್ವಾಕ್

‘ಅಲಲೊ ಧಲಲೊ ಬಾಳ್ ನಿದಿಲೊ..ನಿದೊಂಕ್ ಗೆಲ್ಲಾ ಬಾಳಾನ್ ಖೆಳ್ ಮಾಂಡಿಲೊ.’

‘ಹಿ ಮಾಡಿ ತಿ ಮಾಡಿ ಲಕೊಲಿ..ಮಾಮಾಚ್ಯಾ ಘರಾಕ್ ತೆಂಕೊಲಿ...ಮಾಮಾಗಾ ಮಾವ್ಕೆರಾ’

ಕೋಣ್‌ಯೀ ಪಾಳ್ವೆಂ ಮಾಗೊಂಕ್ ಆಯ್ಲಾರ್ ಆಮ್ಗೆರ್ ಫೆಸ್ತ

ತೀನ್ ನಾರ್ಲ್, ಬಾರಾ ಕಸ್ತಿ, ಏಕ್ ಗೋಡ್ ಆನಿ ದೇಡ್ ರುಪಯ್

ತೆ ದೀಸ್ ಗೊಡಾಪೊಳೆ, ತೋಂಡ್ ಭರ್ತಿ ವಿಡೊ

ದುಬ್ಳ್ಯಾ ಮಾಯೆಕ್ ಆನಿ ತಿಚ್ಯಾ ಭುರ್ಗ್ಯಾಂಕ್ ಪೊಸುಂಕ್

ಪಾಳ್ವಾಚಿಯ್ ಏಕ್ ಸೆವಾ

ಆಮ್ಗೆರ್ ಆತಾಂ ನವೆಸಾಂವ್ ಆಯ್ಲಾಂ

ಇಷ್ಟಾನ್ ಮ್ಹಜ್ಯಾ ನವೆಂಚ್ ರಂಗ್‌ರಂಗಾಳ್ ಫರ್ವಿಚರ್ ಕರವ್ನ್ ದಿಲಾಂ.

ಹೆಂ ಕಾಳೆಂ ಪಾಳ್ವೆಂ ಸೊಭನಾ ಖಂಯ್ ಬಾಯ್ಲ್ ಪುರುರ್ತಾ.

ತ್ಯಾಚ್ ಪಾಳ್ವಾಂತ್ ನಿದೊನ್ ಉಟೊನ್ ಮಾಗಿರ್ ಇಂಗ್ಲಿಷ್ ಶಿಕ್‌ಲ್ಲೆಂ ಧುವ್ ಮ್ಹಜೆಂ

ತ್ಯಾ ಪಾಳ್ವಾ ಮುಸ್ಕರಾರ್ ಪಳೆಂವ್ಕ್ ಸಯ್ತ್ ಕಾಂತಾಳ್ತಾ

ಪಾಪ್ ಮ್ಹಜೆಂ ಪಾಳ್ವೆಂ ಆತಾಂ ಕೊಣಾಂಯ್

ಕೊಂಕ್ಣಿ ಸಂಸ್ಕೃತಿ ಸೆವಕಾಂಚ್ಯಾ ಮ್ಯಾಜಿಯಮಾಕ್ ವಚೊಂಕ್ ಆಯ್ತೆಂ ಜಾತಾ

7/08/2011

ಖಿಂಯ್ ಗೆಲಿಂಗೋ ಬಾಯೆ ಆಮ್ಚೆ
ವೊಡ್ತಾಂತ್ಲಿಂ ಫುಲಾಂ ಖುಂಟಿಂ ಬಾಳಾಂ

ಲಜೆನ್ ಲಿಪುನ್ ಗೆಲಿಂ ದಿಸ್ತಾ
ಎಕಾಚ್ ರಚ್ನಾರಾಚಿಂ ಪಿಲಾಂ

ವರ್ಸಾಂ ಥಾವುನ್ ನವೆಂ ಜೆಂವ್ಚ್ಯಾ ಫೆಸ್ತಾ ಪಯ್ಲಿಂ
ಬಾಳೊಕ್ ಮರೈಕ್ ಫುಲಾಂ ಅರ್ಪುಂಕ್
ಮೊನ್ನಾ ಮಾಸ್ತೆರಾಚಿಂ ಭುರ್ಗಿಂ
ಎಂಕ್ವೇಸ್ ಪೈಗೆಲ್ಯಾ, ಮಾಬಲ ಶೆಟ್ಟಿಗೇಲ್ಯಾ
ಹಿತ್ಲಾಂನಿ ಭೊಂವ್ತಾಲಿಂ
ಆಂವ್ಡುಂ ಕಿತ್ಯಾ ಆಯ್ಲಿನಾಂತ್‌ಗೋ ಫುಲಾಂ ಖುಂಟುಂಕ್ ಬಾಳಾಂ

ಅಮೋಣಿಗೇಲ್ಯಾ ಜಾನಾವ್ಯಾಮ್ಕಾನ್, ಶೆಣಯ್‌ಗೇಲ್ಯಾ ಮಾಲಕ್ವಾಮ್ಕಾನ್
ಚುಡಿ ಫಾಲುಂಕ್ ಆದ್ರಾಮಾಗೇಲ್ಯಾ ಝಾಡಾಂಚಿಂ ಗೊರ್ಟೆ ಫುಲಾಂ
ಸೆಲೆಸ್ತೆನ್ ಮಾವೈಚಿಂ ಮಿಶೈ ಫುಲಾಂ ವ್ಹರ್ಚಿಂ ಆಸ್‌ಲ್ಲಿಂ
ಅಶ್ವಮೆಕ್ ವೇಸ್ ಫಾಲ್ಸ್ ವಾಗ್ ನಾಚ್ಚೊ
ಬಾಲಾಣ್ಣಾಚೆ ಗೊಮ್ಮೆಕ್ ಹರೈಕ್ ವರ್ಸಾ
ಆಂಗ್ಡಿಚ್ಯಾ ಇಸ್ಮಾಯ್ಲಿಚೊ ಚುಕ್ಲೊ ನಾ ಝೊ

ಮಲ್ಯಾಳ್ಯಾಂಚೆ ಕುಂಇಮ್ಮು ಕೊಣಾ ಕೊಣಾ
ಹಿತ್ಲಾಂತ್ ರಿಗೊನ್ ಮೊಟ್ಯಾ ಆಂಗಾಕ್ ಫಾಂಟೆ ಸಬಾರ್
ಝುರ್ಚ್ಲಾಂನಿ ಫುಲಾಂ ಖುಂಟುನ್ ಖುಂಟುನ್
ಆಪ್ಲ್ಯಾ ವೊಣಮಾಚಿ ಸೊಳಿ ಸೊಭವ್ನ್
ದೊಳೆ ಆಮ್ಚೆ ಸೊಭಾಲೆ
ಪೊಲೆ ತಾಚೆ ತಾಂಬೈತಾಲೆ, ಫುಲಾಂ ಪರಿಂ ಮೊವ್ತಾಲೆ

ಆಂವ್ಡುಂ ಕಿತ್ಯಾಕ್ ಆಯ್ಲಿನಾಂತ್
ಝಾಡಾಂ ಮುಳಾಂನಿ ಉಡ್ಲಿನಾಂತ್
ಫಾಂಟ್ಯಾಂ ಕಾಂಟ್ಯಾಂನಿ ಖೆಳ್ಳಿನಾಂತ್
ಫುಲಾಂ ಕಿತ್ಯಾಕ್ ಖುಂಟಿನಾಂತ್

8/9/2007

ಫಾಲ್ಕಾಂ ತಿರುವೋಣಮ್

ಚೊರಾ ಪರಿಂ ಆಯ್ಚಿ ಹಿ ರಾತ್

ಫಾಲ್ಕಾಂ ಫಾಂತೆಂ ಜಾತಚ್ ತರ್ನ್ಯಾ ಚೆಡ್ವಾಂನಿ
ಆಂಗಣ್ ಫುಲಾಂ ಸೊಳಿಯಾಂನಿ ಭರ್ಚೆಂ ತಿರುವೋಣಮ್
ಫುಲಾಂ ಮಿಂಟುಂಕ್ ಮ್ಹಣೊನ್
ತಾಣಿ ಅರ್ದೆಂ ಉಗ್ತೆಂ ವೊಡ್ತಾಂನಿ ಭೊಂವ್ಚಿ ಹಿ ರಾತ್

ಫಾಲ್ಕಾಂ ಬಲಿಯೇಂದ್ರಾನ್ ಪರ್ಜೆಕ್ ಆಪ್ಲ್ಯಾ
ಭೆಟುಂಕ್ ಯೆಂವ್ಚೆಂ ತಿರುವೋಣಮ್
ಆಜ್ ದಾದ್ಲ್ಯಾಂನಿ ರಾಯಾಕ್ ಆಪ್ಲ್ಯಾ ದಿಂವ್ಚ್ಯಾಕ್
ಸೊರೊ ಉಕಡ್ಚಿ ಹಿ ರಾತ್

ಫಾಲ್ಕಾಂ ಸಂಭ್ರಮಾಕ್ ಕಡಾಯಾಂ ಕಡಾಯಾಂನಿ
ನಿಸ್ತಿಂ ಉಕಡ್ಚೆಂ ತಿರುವೋಣಮ್
ಪಾಕ್ಯಾಂ ಮಂಜ್ವಾಂನಿ ಮಿರಿಯಾಂ ಮದೆಂ ಮೊಟ್ಯಾ ಚೆಡ್ವಾಂನಿ
ದರ್ಯಾ ಉತರ್ಚಿ ಆಯ್ಚಿ ಹಿ ರಾತ್

ಹಸ್ತಿ ಪುಜೆಂನಿ, ಬೆಂಡಾ ತೊಂಬ್ರಾಂನಿ
ಆವಾಜ್ ಉಟೊಂವ್ಚೆಂ ಫಾಲ್ಕಾಂ ತಿರುವೋಣಮ್
ಸಾಮುದಿರಿಂಚೆ ಫವ್ವೆಂನಿ ಮರಕ್ಕಾರಾಂಚ್ಯಾ ಸೊಜೆರಾಂನಿ
ಸರ್ಪಾ ಹೊಡೆಂ ಖೆಳವ್ನ್ ಝುಜ್ಚಿ ಆಯ್ಚಿ ಹಿ ರಾತ್

ಫಾಲ್ಕಾಂ ತಿರುವೋಣಮ್ ಘೊವಾಚಿ, ಧನ್ಯಾಚಿ
ದಳ್ಬಾರಾಂಚಿ, ಗಲಾಟ್ಯಾಂಚಿ, ಗಮ್ಮತೆಚಿ
ಹಿ ರಾತ್ ಪ್ರಶಾಂತ್, ಮಿಂಡಾಪರಿಂ, ಚೊರಾಪರಿಂ
ನಾ ಆವಾಜ್, ನಾ ಗಾಜ್, ಹಿ ರಾತ್ ಮಜೆಚಿ

6/3/2001

27 ಕವಿತಾ

ಹಾಂವ್ ಅಶ್ವತ್ಥಾಮ
 ಮ್ಹಜೊ ಫಾಯ್ ಆಜೂನ್ ಸುಕೊಂಕ್ ನಾ
 ಹಾಂವ್ ಅಶ್ವತ್ಥಾಮ
 ತುಜೊ ಪಾಸ್ ಆಜೂನ್ ಚುಕೊಂಕ್ ನಾ

ತುಜ್ಯಾನ್ ರಗ್ತಾಚೆ ಜಾಲೆ ವ್ಹಾಳೆ
 ಕೊಂಕುನ್ ಕಾಡ್ಲೆ ಮ್ಹಜೆ ದೊಳೆ
 ಹಾಂವೆಂ ತೆ ಪರ್ಯಾಂತ್ ಮಾರುಂಕ್ ನಾ
 ತೆ ಪರ್ಯಾಂತ್ ಕಾಪುಂಕ್ ನಾ

ಕೊಣಾಕ್ ಲಾಗೊನ್ ವೊಡುನ್ ಕಾಡ್ಲೆಂ
 ಮ್ಹಜ್ಯಾ ಮಾತ್ಯಾಂ ಮೊತಿಂ
 ರಿತೊ ಉರ್ಲಾ ಫಾಯ್ ಹೊ ಆತಾಂ
 ಆಂಗಾರ್ ಭರ್ಲ್ಯಾಂತ್ ಖಿತಾಂ

ರುದ್ರಾಕ್ ತಾಚ್ಯಾ ಬಳಾನ್ ಮೆಳೊನ್
 ಮೊಡ್ಕೆಂತ್ ಜಾಲ್ಲ್ಯಾಕ್ ಜಾಲ್ಲೊಂ
 ಧರ್ಮಾಕ್ ಜಾಲ್ಲ್ಯಾಕ್ ಫಟಿಂತ್ ಖೆಳೊವ್ನ್
 ತಾಕಾ ಕಾಡ್ಲೊಯ್ ಮ್ಹಾಕಾ ಮಾಟಾಕ್ ಲಾಯ್ಲೊಯ್

ಕಾಳಾಂ ಕಾಳಾಂ ಆದಿಂ ಥಾವ್ನ್ ತುಂ
 ಆಸಾಯ್ ಮ್ಹಣ್ಲಾರ್ ಆಸಾಯ್
 ನಾ ಮ್ಹಣ್ಲಾರ್ ಮೆಳ್ಳಾಂಯ್
 ಅಸೊಯ್ ಕಿತ್ಯಾಕ್ ಮ್ಹಾಕಾ ಧೊಸ್ತಾಯ್?

ಹಾಡಾಂಚೆಂ ಮಾಸ್ ಜಿರೊನ್ ಗೆಲಾಂ
 ಮಾಸಾಚಿ ವಾಸ್ ವಿಪ್ರೀತ್ ಜಾಲ್ಲ್ಯಾ
 ಫಾಯಾಚಿ ಫಾಣ್ ಸೊಸುಂಕ್ ನಾಸ್ತಾಂ
 ನಾಕಾಂ ಗೆಲಿಂ ಕುಸೊನ್

ಹಾಂವ್ ಅಶ್ವತ್ಥಾಮ
 ಸದಾಂ ಸುಟ್ಕೆಚೊ ತರೀ
 ಕೆದಿಂಚ್ ಸುಟೊಂಕ್ ನಾತ್ಲೊಂ
 ಹಾಂವ್ ಅಶ್ವತ್ಥಾಮ

4/5/2002

ತುಕಾ ಪಳೆಂವ್ಚಿ ಆಶಾ ಜಾಲ್ಯಾ
 ಪಳೆಂವ್ ಕಶೆಂ ?
 ದೊಳ್ಯಾಂನಿ ಪಿಂತ್ರಾಂ ಭರೊನ್ ಗೆಲಿಂ

ತುಕಾ ಬರೊಂವ್ಚಿ ಆಶಾ ಜಾಲ್ಯಾ
 ಬರೊಂವ್ ಕಶೆಂ?
 ಬೊಟಾಂಚ್ಯೊ ನಿಟ್ಪೊ ರ್ಪುರೊನ್ ಗೆಲ್ಯೊ

ಟಪಾಲಾರ್ ಲೆತ್ರಾಂ ಧಾಡ್ಚಿ ಆಶಾ ಜಾಲ್ಯಾ
 ಧಾಡುಂ ಕಶೆಂ ?
 ಬಾಪಯ್ ತುಜೊ ಟಪಾಲ್ ಪೆದೊ ಜಾಲಾ

ಮೊಡಾಂಕ್ ಕಾಣಿ ಸಾಂಗುನ್ ಧಾಡ್ಚಿ ಆಶಾ ಜಾಲ್ಯಾ
 ಧಾಡುಂ ಕಶೆಂ?

ಮೊಳ್ಬಾನ್ ಮೊಡಾಂಕ್ ಆತಾಂ ಭಾಯ್ರ್ ಲೊಟುನ್ ಫಾಲಾಂ

22/01/2012

27 ಕವಿತಾ

ಚೆಡ್ವಾ ತುಜ್ಯಾ ಪೆಂಕ್ಡಾನ್ ತಾಂಕ್ ಮುಜಿ ಲುಟ್ಟಿ
 ಚರ್ಟೆ ಉಜ್ಯಾನ್ ಲಾಸುನ್‌ಮುಂಗೊ ಮೊಡ್ಕಿ ಆತಾಂ ಪುಟ್ಟಿ
 ಆಶೆ ಪಿಶ್ಯಾನ್ ಉಶೆಂ ಭಿಜವ್ನ್ ಖಾಟಿ ಪಿಟೊ ಕೆಲಿ
 ಮಾರ್ಗಾ ವಯ್ಲಿ ಬಿಯಾತಿಣ್ ಖಿಬ್ರೊ ಕರುನ್ ಮೆಲಿ

ರಾನಾ ಮದೆಂ ಉಡೊನ್ ಗೆಲೊ ಕೊಲೊ
 ಕರ್ಮಾರಿಂತ್ ಪಿಟೊ ಜಾಲೊ ಭೊಂವ್ತಿಂ ರುಕಾ ಪಾಲೊ
 ಜೆನ್ನಾ ತುಜೆರ್ ಆಶೆವ್ನ್ ಆಯ್ಲೊಂ ತೆನ್ನಾ ಭಿತರ್ ವ್ಹಾಳೊ
 ಉಮ್ಯಾ ಘಾಮಾನ್ ಪುಸುನ್ ಕಾಡ್ಲೊ ಕಪಾಲಾರ್ಲೊ ತಿಳೊ

ಹಾಂಗಾ ಕೊಣಾಂಯ್ ಭಿಯೆಂ ನಾಕಾ, ನಾಕಾ ತುಜೊ ರುಬಾವ್
 ಮ್ಹಾಕಾ ತುಕಾ ಹ್ಯಾಯೀ ವೆಳಾ ನಾಕಾ ಕಸ್ಲೊಚ್ ದುಬಾವ್
 ನಾಕಾ ಚೆಡ್ವಾ ಮಧೆಂ ಹಾಡುಂಕ್ ದೇವ್ ದೆಂವ್ಚಾರ್ ಪಡ್ಲೊ
 ಮೊಗಾ ವ್ಹಾಳಾಂತ್ ಉಪ್ಯೆ ಆತಾಂ ನಾ ಮಜೆಕ್ ಅಭಾವ್

ದೆವಾನ್ ದಿಲ್ಲೆಂ ಇತ್ಲೆಂ ಮಾತ್ ತಿತ್ಲೆಂಚ್ ಉರುಂ ಆತಾಂ
 ಆಮ್ಚೆ ಮಧೆಂ ಆಡ್ಕಳ್ ಹಾಡ್ತಾತ್ ಗರ್ಟೆ ಭಾಯ್ಲಿಂ ಸುತಾಂ
 ಸೊಭ್ತಾತ್‌ಮುಂಗೊ ಇತ್ಲ್ಯಾ ಬರ್ಯಾನ್ ಹಾಂಗಾ ಥಂಯ್ಚಿಂ ಖಿತಾಂ
 ಆಂಗ್ ತುಜೆಂ ತರ್ನೆಂ ತರ್ನೆಂ ಚಾಬೊನ್ ಚಾಬೊನ್ ಖಾತಾಂ

8/09/2010

ಕಾಳಿಜ್ ಮ್ಹಜೆಂ ಫುಲೊನ್ ಆತಾಂ ನವಿಂ ಗಾಣಾಂ ಗಾಯ್ತಾ
 ಮನ್ ತುಜೆಂ ಉಲ್ಲಾಸಾನ್ ಹ್ಯಾ ಗಾಣಾಂಕ್ ಭುಲ್ತಾ
 ಚಾನ್ನೆಂ ಭರ್‌ಲ್ಲಾ ಮೊಳ್ಬಾ ಸಾರ್ಕೆಂ ಪರ್ಜ್ಜಾ ಕಾಳಿಜ್ ಮ್ಹಜೆಂ
 ಬಾನ್ನೆ ತುಟ್‌ಲ್ಲಾ ವ್ಹಾಳಾ ಪರಿಂ ಉಮಾಳ್ತಾ ಮನ್ ತುಜೆಂ

ತ್ಯಾ ದಿಸಾ ಥಾವ್ನ್ ಆಜ್ ಪರ್ಯಾಂ
 ಗಾಣಾಂ ವ್ಹಾಳ್ಯಾಂತ್ ನ್ಹಾಲ್ಯಾಂವ್ ಆಮಿ
 ಹಾಚೆ ವ್ಹರ್ತೆಂ ಜಿಣ್ಯೆ ವ್ಹಾಳ್ಯಾಂತ್
 ಆಶೆಂವ್ಚೆಂ ನಾಕಾ ಕೆದಿಂಚ್ ಆಮಿ

ಮ್ಹಜೆಂ ಗಾಣಾಂ ರುಚ್ಲೆಂ ತುಕಾ
 ಜಾಯ್ ಕಿತೆಂ ಆನಿ ಮ್ಹಾಕಾ
 ಮ್ಹಜ್ಯಾ ಉತ್ರಾಂಕ್ ಭರೊನ್ ಯೆಂವ್ಚ್ಯಾ
 ಮ್ಹೊಂವಾಕ್ ಚಾಕ್ಲೆಂ ಸುಖ್ ತುಕಾ

ಮನ್ ಧಲ್ತಾ, ಹಿಂದ್ಲೊ ಖೆಳ್ತಾ ಸಂಗಾಕ್ ಸದಾಂ ಆಂವ್ಡೆತಾ
 ಆವಾಜ್ ನಾಸ್ತಾಂ ದಿಷ್ಟಿನ್ ಮಾತ್ ತೊವುನ್ ವೆತಾ
 ಆಶೆಕ್ ನಿಶೆವ್ನ್ ವೊಗೆಂ ನಾಕಾ ಲಾಗಿಂ ಯೇ
 ಗಾಣಾಂ ವ್ಹಾಳ್ಯಾಂತ್ ಏಕ್ ಜಾವ್ಯಾಂ ವೆಗಿಂ ಯೇ

26/1/2012

27 ಕದಿತಾ

ರಸ್ತೊ ನಾಗ್ಡೊ ಪಡ್ಲಾ
ಆಪ್ಣಾಚೆರ್ ಪಳೆವ್ನ್ ತಾಕಾಚ್ ಆತಾಂ ವೀಟ್ ಆಯ್ಲಾ

ಮ್ಹಜೆರ್ ಆಪ್ಲೆಂ ಮ್ಹಳೆಂ ವೊಡುನ್ ವೆಲ್ಲೆ
ಸೊಭ್ತಾತ್ ಪಳೆ ಮೊಚೆ ಫಾಲುನ್
ಕುತಾಂವ್ ನ್ಹೆಸುನ್ ಬುಸ್ಕೊಟ್ ವೊಡುನ್
ಹಾಂವ್ ಪಡ್ಲಾಂ ನಾಗ್ಡೊ - ರಸ್ತಾಕ್ ರಾಗ್ ಆಯ್ಲಾ

ಲೊರಿಯೊ ಮ್ಹಜೆರ್ ಧಾಂವ್ಡಾಯ್ಲೊ,
ತಾಂತುಂ ಮಿನಾಕ್ ಭರುನ್ ವೆಲೆಂ
ಗೆಲೆ ಚೀನಾಕ್ ಗೆಲೆ ಜಪಾನಾಕ್
ಮ್ಹಾಕಾ ಎಕ್ಲ್ಯಾಕ್ ಸಾಂಡುನ್ ಗೆಲೆ - ರಸ್ತಾಕ್ ರಾಗ್ ಆಯ್ಲಾ

ಮ್ಹಾತಾರಿ ಗೆಲಿ ಪೀಕ್ ಪಿಕುನ್
ಮ್ಹಾತಾರೊ ಗೆಲೊ ಶಿಂಪಿ ಧುಕುನ್
ಚೆರ್ಮೊ ಮುತ್ಲೊ, ಚೆಡ್ವಾನ್ ಮ್ಹೆಳಯ್ಲೆಂ
ಧನಿಯಾ ಚಾಟಿ, ಚೆಡಿಯಾಂ ಖಾಟಿ, ರಾನಾಂತ್ಲೆಂ ಮೋಪ್
ದಲ್ಲಾಳಿ ಮಾಪ್, ರಾಜ್‌ತಂತ್ರಾಂ ವೋಪ್ - ರಸ್ತಾಕ್ ರಾಗ್ ಆಯ್ಲಾ

ರಸ್ತೊ ರಾಗಾರ್ ಉಬೊ ಜಾಲಾ
ಯೇನಾಕಾತ್ ಕೋಣ್‌ಚ್ ಮ್ಹಜೆರ್ ಮ್ಹಣೊನ್
ವೊಮ್ಮೊ ನಿದ್ಲಾ
ರಸ್ತೊ ಆತಾಂ ವೊಮ್ಮೊ ನಿದ್ಲಾ

03/02/2012

ಆಮ್ಚಿ ಬಾಂಯ್ ಭಾಯ್ ಪಡ್ಲ್ಯಾ
ಬಾಂಯ್‌ಗೋ ಬಾಯೇ ನಪಂಯ್ ಜಾಲ್ಯಾ

ಬಾಂಯ್‌ಗೋ ಆಮ್ಕಾಂ ಮೊಗಾಚಿ ಜಾಲ್ಲಿ
ಬಾಯ್ಲೆಕ್ ಮ್ಹಜ್ಯಾ ಆಂವಡ್ತಾಲಿ
ತೆಗಾಂ ತಿಚ್ಯಾ ಭುರ್ಗ್ಯಾಂಕ್ ಮಯ್ಪಾಶಿ ಜಾಲ್ಲಿ
ಆಮ್ಚಿ ಬಾಂಯ್ ಭಾಯ್ ಪಡ್ಲ್ಯಾ

ಕಾಲ್ ಸಾಂಜೆ ಪರ್ಯಾಂ
ಆಮ್ಕಾಂ ಹೆಡಾವ್ನ್
ಸೊಂಡಿ ಘುಂವ್ಡಾವ್ನ್ ಮಂಗಾಣೆಂ ಕರ್ತಾಲಿ
ಎಕಾಚ್ಘಾಣೆ ನಪಂಯ್ ಜಾಲ್ಯಾ

ಮುಂಡಾಂಚಿ ಮುಂಡಾಂ ಗುಂಡಾಯ್ ತಿಚಿ
ಸೊಂಡಾರ್ ಆಮ್ಚ್ಯಾ ಹೆಮ್ಮೆ ಹಾಡ್ಚಿ
ಕೊಳ್ಳೊ ತಿಚ್ಯಾಂತ್ ದೆಂವೊಂವ್ಕ್ ಜಾಯ್ನಾಶೆಂ
ಫುಟ್ಬಾಲ್ ತಿಚ್ಯಾಂತ್ ರಿಗೊವ್ನ್ ಉದಕ್ ತಿಚೆಂ ವೊಡ್ತಲ್ಯಾಂವ್

ಶೆಜ್ರಾ ಪಾಯ್ ಫಾಲೊ ಮ್ಹಣೊನ್
ಆಮ್ಕಾಂಯ್ ಪಾಯ್ ಫಾಲಯ್ಲೊ
ತ್ಯಾ ದೀಸ್ ಥಾವ್ನ್‌ಚ್
ಬಾಯೆ ಬಾಂಯ್ ಆಮ್ಚಿ ತಾಂಬ್ಡಿ ಜಾಲ್ಲಿ

ಬೋರ್‌ವೆಲ್ಲಾ ಫಾಲ್ಯಾರ್ ಉದಕ್ ಯೆಂವ್ಚೆಂ ಚಡ್ತಾ ಮ್ಹಣೊನ್
ಬಾಯ್ಲೆನ್ ಮ್ಹಜ್ಯಾ ಮಂಗಾಟಾಯ್ಲೆಂ
ಬೋರ್‌ವೆಲ್ ಫಾಲುನ್ ಚಾರ್ ದೀಸ್ ಜಾಲೆ ಮಾತ್
ಬಾಂಯ್ ಆಮ್ಚಿ ನಪಂಯ್ ಜಾಲ್ಯಾ

ಬಾಂಯ್ ಆಮ್ಚಿ ನಪಂಯ್ ಜಾಲ್ಯಾ
ಆಮ್ಕಾಂ ಸಗ್ಳ್ಯಾಂಕ್ ಸಾಂಡುನ್ ಗೆಲ್ಯಾ
ಆಬಾನ್ ಖೊಂಡಯಿಲ್ಲಿ ಬಾಂಯ್ ಆಮ್ಚಿ
ಆಮ್ಕಾಂ ಸಗ್ಳ್ಯಾಂಕ್ ಸಾಂಡುನ್ ಗೆಲ್ಯಾ

21/06/2011

27 ಕವಿತಾ

ಝುಜಾ ಥಳಾರ್ ಸಲ್ವೊನ್ ವೆಚ್ಯಾ ತಾಕಾ
 ಪಡ್ವೆ ತಕ್ಲೆಕ್ ಉಲೆಂ ದಿಲೆಂ ಉದಕ್ ವೊತ್ತೆಂ
 ದುಸ್ಮಾನಾಕ್ ಮಾರ್ಚ್ಯಾಕ್ ಭಾಲೊ ದಿಲೊ, ಗುಳೊ ದಿಲೊ
 ಹೊ ಜಿಕ್ಲೊ, ಜಿಕ್ತಚ್ ಮ್ಹಜ್ಯಾಚ್ ಭಾಲ್ಯಾನ್ ಮ್ಹಾಕಾ ತೊಪ್ಲೊ

ವ್ಹಳೊ ಚಲೊನ್ ಗೆಲ್ಲೊಂ ತರ್ ಎದೊಳ್ ಪಾವ್ತೊಂ
 ತಾಚೆಕರ್ನಾಂ ಉಕಲ್ನ್ ವ್ಹರುಂಕ್ ಸಾಂಗ್ಲೆಂ
 ವ್ಹಡ್ ಚೂಕ್ ಜಾಲಿ, ಮೊಗಾನ್ ಉಕಲ್ನ್
 ಹಾಡ್ನ್ ಬಳಾನ್ ಘೊಂಡಾಕ್ ತಾಣೆಂ ಲೊಟಾಂ
 ಆತಾಂ ಹಾಂವ್ ಪಿಂರಗತಾಂ

ನಿರಾಶಿ ಜಾತಚ್ ಹಜಾರ್ ಆಶಾ ಉದೆತಾತ್
 ಪಯ್ಲೆ ಮುಗ್ಧತಾಚ್ ಗರ್ಜೊ ಸಬಾರ್ ಜಿವ್ಯೊ ಜಾತಾತ್
 ಪಡ್‌ಲ್ಲಾ ವೆಳಾರ್‌ಚ್ ಶೆರ್ಮಾಂವ್ ಚಡ್ ಜಾತಾತ್
 ಲಿಪಯಿಲ್ಲಾ ವೆಳಾರ್ ಆಪೊವ್ಣಿಂ ಹಜಾರ್ ಜಾತಾತ್
 ತಸ್ಲಾ ದಳಿರ್‌ಪಣಾಕ್ ಸಂಸಾರ್ ಮ್ಹಣೊನ್ ಆಪಯ್ತಾತ್

6/08/1991

ಆಜ್ ಮ್ಹಜ್ಯಾ ಕುಡಾಂತ್ ಕಸ್ಲೋಗೀ ಕಾಳೊಕ್
 ಕುಡಿಂತ್ ಭಿರಾಂಕುಳ್ ಕಸ್ಲೋಗೀ ದೂಕ್
 ಮತಿ ಪಡ್ವಾರ್ ನಾನಾಂತಿಂ ಪಿಂತುರಾಂ
 ಪಾಂಯಾಂಚ್ಯಾ ವ್ಹಾಣಾಂ ಭಿತರ್ ವಾಗೊಣೆಚಿಂ ಚಿತ್ರಾಂ

ಅಸ್ಪಷ್ಟ್ ಉತ್ರಾಂ ದುಖಿ ಕೊಂಡಾಂ ನೆತ್ರಾಂ
 ದಿಸನಾಂತ್ ಅಂತ್ರಳಾಂತ್ಲಿಂ ನೆಕೆತ್ರಾಂ
 ಪಡೊನ್‌ಚ್ ವೆತಾತ್ ಮೆಟಾಂ
 ಧರ್ಣ್ ಹಾಲಯ್ತಾತ್ ಲ್ಹಾನ್ಚಿಂ ಬೊಟಾಂ

ಆಡ್ವಿಂ ಪಡ್ತಾತ್ ಅಕ್ಷರಾಂ
 ತೀಂತ್, ಬರೊಂವ್ಚೆ ಬದ್ಲಾಕ್ ವೊಮ್ಮಾತಾ
 ಲ್ಹಾಲ್ಹಾನ್ ಸಂಗ್ತಿಂಕ್ ಪೀಂತ್ ಕದ್ವಳ್ತಾ
 ಮನ್ ಸದಾಂಚ್ ಅಮಾಲ್ ಆಂವ್ಡೆತಾ

ಮಾಂಯ್ಚ್ಯಾ ಗೊಪಾಚಿ ರೂಚ್ ಆತಾಂ ಸುಕ್ತಾ
 ಬಾಬಾನ್ ಉಲಯಿಲ್ಲೆಂ ಸಕ್ಕಡ್ ಗೊರೊಜ್ ಜಾತಾ
 ಧಾಂವ್ತಾಂ, ಸರ್ವ್ ಆಂಬೊಟ್ ಜಾತಾ
 ಆರಾವ್ನ್ ಗೊಪಾಂತ್ ವಾಡ್ಲಲೆಂ ಸಕ್ಕಡ್ ಕಾಂಟೆರಿಪರಿಂ ತೊಪ್ತಾ

ಕಸಲ್ಯಾಕ್‌ಗೀ ರಾಕ್ತಾಂ ಭುಕೆನ್ ರಾವ್ತಾಂ
 ಆಶೆತಾಂ, ನಿಮಾಣೆ ಗಾಲ್ ಸುಕೆಚ್ ಉರ್ತಾನಾ
 ಕೊಸಾಳ್ತಾಂ ರಡ್ತಾಂ ಪಡ್ತಾಂ
 ಮ್ಹಾಕಾ ತಾನ್ ಲಾಗ್ಲ್ಯಾ
 ಥಂಡ್ ಜಾಂವ್ಕ್ ಆಶೆತಾಂ

17/06/1990

27 ಕವಿತಾ

ಜನೆಲಾ ಇಡ್ಯಾ ಥಾವ್ನ್ ಭಿತರ್ ತಿಳ್ಚ್ಚಿ
ತರ್ವ್ಯಾ ಕಿರ್ಣಾಂನೊ ಪರ್ನಿಂ ಜಾಂವ್ಚ್ಯಾ ಪಯ್ಲೆಂ
ಯೇವ್ನ್ ಮ್ಹಜೆಲಾಗಿಂ ಉಲೊವ್ನ್ ಚಲಾ

ಆಕಾಸಾಚೆ ಕುಶಿಂ ಭಿರಾಂಕುಳ್ ನಾದಾ ಸವೆಂ
ಉಬೊನ್ ಜ್ಯೊರಾನ್ ಪಯ್ಸ್ ವೆಚ್ಯಾ ವಾರ್ಯಾ
ತುಜೆಂ ಆಲಿಂಗನ್ ದೀ ತುಂ ಮ್ಹಾಕಾ

ವಾರ್ಯಾ ವಾದಾಳಾ, ಉಜ್ಯಾ ಆಗ್ಲ್ಯಾ, ಧರ್ಲಿ, ಧೊವಾ
ಯೆಯಾ ಯೇವ್ನ್ ಮ್ಹಾಕಾ ಸಾಂಗಾತ್ ದಿಯಾ
ಕೊಣ್‌ಯೀ ಯೇವ್ನ್ ಮ್ಹಜೆಲಾಗಿಂ ಎಕ್ ಘಡಿ ಉಲೊವ್ನ್ ವಚಾ

ಡೆಕಾರ್ತಾಚ್ಯಾ, ಹೆಗೆಲಾಚ್ಯಾ, ಕಾಂತ್-ಕೊಮ್ತ್-ಮಾರ್ಕಾಚ್ಯಾ
ಬುಕಾಂ ವಯ್ಲಿ ಧುಳ್ ದಾಟ್ ಜಾಲಾ
ಕೊಣ್‌ಯೀ ಯೇವ್ನ್ ಘಡಿಭರ್ ಉಸ್ತುನ್ ಮುಕಾರ್ ವಚಾ

ಧಾಂಪುನ್ ಘಾಲ್ಲೆಂ ದಾರ್ ಇಲ್ಲೆಂ ಉಘಡ್ನ್ ಘಾಲಾ
ಉಜ್ವಾಡಾಚಿಂ ಕಿರ್ಣಾಂ ಧೊಡಿಂ ತೊಂಡಾರ್ ಮ್ಹಜ್ಯಾ ಉಡೊವ್ನ್ ಚಲಾ
ಖೊಡೆ ಸುಟವ್ನ್ ಹಾತ್ ಮ್ಹಜೆ ಸೊಡವ್ನ್ ಘಾಲಾ

ದಾಂಬುನ್ ಧರ್ಚ್ಯಾ ವೊಣ್ಣೆಂಕ್ ಫುಟೊಂವ್ಕ್
ಶಿರಾಂಕ್ ಮ್ಹಜ್ಯಾ ಬಳ್ ಘಾಲಾ
ಪಯ್ಲೆಂ ಯೇವ್ನ್ ಮ್ಹಜೆಲಾಗಿಂ ಉಲೊವ್ನ್ ಚಲಾ

15/01/1992

ಘಟ್ಫ ಭುಮಿಚಿ ಧರಣ್ ಆನಿ
 ಬೊಬಾಟ್ಟೊ ಭಿರಾಂಕುಳ್ ದಯೊ
 ಪಡ್ಲಿಂ ವ್ಹಡಾ ಝಗ್ಡ್ಯಾರ್ ಕಾಳಾಂ ಆದಿಂ
 ಅಶಿ ಮೆಳ್ಳ್ಯಾ ಮ್ಹಾಕಾ ಖಬರ್

‘ಹಾಂವ್‌ಚ್ ವ್ಹಡ್’ ಮ್ಹಣಾಲಿ ಖಂಯ್ ಭುಂಯ್
 ‘ಮ್ಹಜೆರ್ ಪಳೆ ಬಾಂದ್ತಾತ್ ಬಾಂದ್ಪಾಂ
 ವ್ಹಡಾ ರಾಯಾಂಚಿಂ ನಾಂವಾಂ ಗಾಜೊಂವ್ಕ್
 ಚಲ್ಲ್ಯಾಂತ್ ಝುಜಾಂ ಸಬಾರ್ ಮ್ಹಾಕಾ ತಾಂಣಿ ಆಪ್ಣಾಂವ್ಕ್

‘ಹಾಂವ್ ಬೊಬಾಟ್ಟಿಂ ತೆನ್ನಾಂ ತುಂ ಬುಡೊನ್ ವೆಶಿ
 ಮ್ಹಜ್ಯಾ ಮಿಟಾನ್ ರುಚ್ತಾತ್ ಲೊಕಾ ಖಾಣಾಂ
 ದುರ್ರೊಳ್ ಮ್ಹಜ್ಯಾ ಬಾಳ್ಕಾಂಕ್ ತುಜೊ ಮನಿಸ್ ಭೊಖಾಯ್ತಾ’
 ದರ್ಯಾನ್ ಪಾಟಿಂ ದಿಲೆಂ ಭುಂಯ್ಕ್ ದಾಕ್ಟೆಣ್ ಕಿತೆಂಚ್ ನಾಸ್ತಾಂ

ರಚ್ನಾರ್ ತಾಪ್ಲೊ, ತಾಂಚೆರ್ ಕೊಪ್ಲೊ
 ತರೀ ಮೆಳ್ಳೊ ನಾ ಕಾಂಯ್ ಉಪಾವ್
 ನಿಮ್ಣೆ ಆಯ್ಲೊ ಉಗ್ಡಾಸ್ ಆಪಯ್ಲೊ ರೆಂವೆಕ್
 ಸಾಂಗ್ಲೆಂ ಆಡಾಯ್ ಮ್ಹಣೊನ್ ಅಪಾವ್

‘ವಿಂಚ್ಲಾ ಹಾಂವೆಂ ತುಕಾ ಕಣಾಕ್ ಕಣಾಕ್
 ಜಾಂವ್ಚ್ಯಾಕ್ ಭುಂಯ್ ದರ್ಯಾ ಹರ್ ಜಿವಿ ರಕ್ತಕ್
 ವಚ್ ನಿದೆ ಲಾಂಬಾಯೆನ್ ಉದ್ಕಾಕ್ ಮಾತಿಯೆಕ್ ಆಡ್
 ದರ್ಯಾಕ್ ಭುಂಯ್ಕ್ ಮದೆಂ ಯೆ ತುಂಚ್ ತಾಂಚಿ ತಡ್

12/02/1991

27 ಕವಿತಾ

ಜ್ವಾಲಾಮುಖಿಚೆ ಪೊಟಾ ಧಾವುನ್
ಖಾಣಾ ಪೊಟ್ಟಿ ಭಾಯ್ರ್ ದಿತಾಂ
ರಗತ್ ಘಾಮ್ ತಾಂಬ್ಲೆ ಥೆಂಬೆ
ಬೊಬ್ ಭಿರಾಂಕುಳ್ ಕಾಳೆ ಗುಲೊಬ್

ಸಮ್ಜಾನಾತ್ಲಿಂ ಉತ್ರಾಂ ಉಲೊವ್ಣೆಂ ವಿಪರೀತ್
ಮೆಜ್ ಮೆಜಾ ಭೊಂವಾರಿಂ ಬೊಬಾಟಿ
ತೊ ಚೋರ್, ಹೊ ಮಿನಿಗಾರ್
ಯಂತ್ರಾಂ ಸಮೆಸ್ತ್ ಧವೆಂ ನಿತಳ್ ಕಾಗದ್

ತೇ ಭುಕೆಲ್ಯಾತ್ ಹೇ ಖಾವ್ನ್ ಧಕ್ಲ್ಯಾತ್
ಧಂಯ್ ಸುಕಿದಾಡ್ ಹಾಂಗಾ ಸಮ್ಜಾನ್
ಘರಾಂ ಖೊಮ್ಮಾಂ ಪಡೊನ್ ಯೆತಾನಾ
ರಾವೈರಾಂ ಉಬಿಂ ಜಾತಾತ್

ವ್ಯಡ್ ಕುತಾಂವ್ ತಾಂಬ್ಲೊ ಗುಲೊಬ್
ವಿಚಿತ್ರ್ ಹಾಸೊ ಪೊಟಾಂ ಸದಾಂ ಗುರ್ವಾರ್
ಲಾಂಬ್ ಸಾಂಕ್ಳಿ ಕಾಳಿಂ ಕುಡಾಂ ವ್ಯಡ್ ಬೊತ್ತಿ
ಮ್ಹಜ್ಯಾ ತುಜ್ಯಾ ಹಾತಾಂತ್ಲಿ

ಮಾವೋ-ಮುಸ್ಸೊಲಿನಿ, ಹಿಟ್ಟರ್-ಫ್ರಾಂಕೋ
ಇದಿ ಆಮೀನಿ ಎಕ್‌ಚ್ ಪೂರಾ
ಹ್ಯಾ ವ್ಯಡ್ ಪ್ರಜಾರಾಜಾಂತ್
ಹಿಸ್ಸ್ ಎಕ್ಸಲೆನ್ಸಿ, ಹೊನರೇಬಲ್ ಮಿನಿಸ್ಟರ್

ಊಟ್ ಇಂದಿಯಾ ಕರ್ ಪ್ರಣಾಮ್
ತಾಚ್ಯೆ ಫುಡೆಂ ಭುಕೆನ್ ಪಡ್ಲಿ ತರ್
ಭಿಯೆನಾಕಾ ಬೊಬಾಟಾಂ ಹಾಂವ್
“ಮೇರಾ ಭಾರತ್ ಮಹಾನ್”

06/03/1989



ಸ್ವೀವನ್ ಕ್ವಾಡ್ರಸ್ ಪೆರ್ಮದೆ

ಕೊಂಕ್ರಿ ಕೃತಿಯೊ:

- * ಆಮ್ಚಿ ಕೊಂಕ್ರಿ ಸಂಸ್ಕೃತಿ - 2001
- * ಸಾಹಿತ್ಯ ಆನಿ ವಿಮರ್ಶೆ - 2003
- * ಭಂವ್ಡಿಂ ಭಂವ್ಡಿಂ - 2006
- * ಇಂಗ್ಲಿಷ್-ಕೊಂಕ್ರಿ ಸಬ್ದಾವಳಿ - 2007
- * ವೆಲ್‌ಕಮ್ ಟು ಕೊಂಕಣಿ - 2008
- * ಶಾಳಾಂನಿ ಕೊಂಕ್ರಿ ಏಕ್ ಜಯ್ತೆವಂತ್ ಸಾಹಸ್ - 2008
- * ಜನ್ನ ಮಹಾಕವಿಚೊ ಯಶೋಧರ ಚರಿತಾ - 2010
- * ಸರ್ಣಾಯಿಲ್ಲ್ಯಾಂಚೆಂ ಉತ್ರಾಂ ಸಾಹಿತ್ಯ - 2011